


30.11.28



A REFORMED SERIES OF ... READERS

READER III.

By Pandit K. L. V. Sastri.

॥ संस्कृततृतीयादर्शः ॥



PUBLISHED BY

R. SUBRAHMANYA VADHYAR,
BOOK-SELLER & PUBLISHER,
KALPATHI-PALGHAT.

1928

(All Rights Reserved.)

Price 10 As.]

[मूल्यं १० आणकाः]

A Reformed Series of Sanskrit Readers.

READER III.

BY

Pandit K. L. V. Sastri,
*Mahopadhyaya, Srimani & Proficient in
Indo-European Philology.*

॥ संस्कृततृतीयादर्शः ॥

महाभाष्याय—शिरोमणिविरुद्भाजा
के. एल्. व्यासरायशास्त्रिणा
विरचितः ।

PUBLISHED BY

R. SUBRAHMANYA VADHYAR
BOOK-SELLER & PUBLISHER
KALPATHI-PALGHAT.

All Rights Reserved.

9
491 2071
✓ 9960
✓ 3

SRIKANGAM :
SRI VANI VILAS PRESS.

4401

PUBLISHERS' NOTE.



We have immense pleasure in publicly acknowledging our grateful thanks to the lovers of Sanskrit learning who have evinced keen interest in our Reformed Series of Sanskrit Readers and to the Heads of various Institutions and Pandits who have graciously extended their patronage to our II Reader almost immediately after its publication. The high popularity, which the Readers published by us so far have been enjoying, has encouraged us to place before the public now the III Reader of the same Series.

It is unnecessary to point out that no pains have been spared to make the Reader as useful and attractive as possible. We earnestly hope, therefore, that this Reader also, will command the same appreciation and patronage of the Educated public as its predecessors.

अनुक्रमणिका CONTENTS

पाठः	पृष्ठम्
१ सरस्वती	१
२ सगरः	३
३ भगीरथः	६
४ गगनप्रासादः	९
५ हरिणाः	११
६ विडालः क्रोष्टा च	१४
७ श्रीकण्ठः शितिकण्ठश्च	१८
८ भल्लुकः	२२
९ काष्ठविक्रेता कुठारश्च	२४
१० धौम्य उपमन्युश्च	२६
११ कालिदासस्य सूक्तयः	३०
१२ पिता पुत्रो गर्वभक्षश्च	३२
१३ पत्रिकालेखनम्	३६
१४ धर्मगुप्तो भार्या च	३९
१५ अयः	४२
१६ दारिद्र्यम्	४४
१७ मृगः काको जम्बुकश्च	४५

पाठः	पृष्ठम्
१८ मदीन्मत्तः	४९
१९ कालिदासस्य गुरुः	५१
२० कालिदासस्य गुरुः (द्वितीयो भागः)	५४
२१ धनप्रशंसा	५६
२२ क्षेत्रकर्षणम्	५८
२३ शतं प्रहाराः	६०
२४ अजगरो भिक्षाभाजनं च लोकोक्तयः	६३
२५ भशोकः	६७
२६ एकलव्यः	७०
२७ भवभूतेः सूक्तयः	७३
२८ श्रीमध्वाचार्यः	७५
२९ जीर्णधनः श्रेष्ठी च	७८
३० आस्तिको नास्तिकश्च	८१
३१ राजा कविश्च	८७
३२ त्रिविः	८९
३३ महीश्वरमहाराजः	९२
३४ भारतवर्षम्	९५
३५ पद्यमाला	१०१



॥ श्रीः ॥

॥ संस्कृततृतीयादर्शः ॥



१. सरस्वती ।

शारदा शारदाम्बोज-

वदना वदनाम्बुजे ।

सर्वदा सर्वदास्पाकं

सन्निधिं सन्निधिं क्रियात् ॥ १ ॥

सुरासुरासेवितपादपङ्कजा

करे विराजन्कमनीयपुस्तका ।

विरिञ्चिपत्नी कमलामनस्थिता

सरस्वतीनृत्यतु वाचि मे मदा ॥ २ ॥

श्रीपञ्चन्दनचर्चितोज्ज्वलवपुः शुक्लाम्बरा मल्लिका-

मालायालिनकुन्तला प्रथिलमन्मूलावर्तीशोभना ।

सर्वज्ञाननिधानपुस्तकधरा रुद्राक्षमालाङ्किता

वाग्देवी वदनाम्बुजे वसतु मे त्रैलोक्यमाता शुभा ॥

या कुन्देन्दुतुषारहारधवला या शुभ्रवस्त्रावृता

या वीणावरदण्डमण्डितकरा या श्वेतपद्मामना ।

या ब्रह्मान्वृतशङ्करप्रभृतिभिर्देवैः सदा पूजिता

सा मां पातु नरस्वती भगवती निःशेषजाड्यापहा ॥

दीर्घिर्युक्ता चतुर्भिः स्फटिकमणिमयीषक्षमालां दधाना

हस्तेनैकेन पद्मं सितमपि च शुकं पुस्तकं चापरेण ।

भासा कुन्देन्दुशङ्खस्फटिकमणिनिभां भासमाना समाना

सा मे वाग्देवतेर्यं निवसतु वदने सर्वदा सुप्रसन्ना ॥

२. सगरः ।

आसीदयोध्यायां सुप्रवंशीयः सगरो नाम राजा ।
तस्य केशिनी सुमतिश्चेति द्वे भार्ये आस्ताम् । तयोः
केशिन्यामसदञ्जास्य एकः पुत्रः समजनि । सुमतिस्त्वेकं
वर्मपिण्डमस्योष्ट । विदारिते च तस्मिन् पिण्डे पष्टिसह-
स्राणि पुत्रास्ततो विनिष्कृताः । ते सर्वे अश्वविद्याया-
मश्वारोहणे त्रय्यामान्त्रीशिक्ष्यां वार्तायां दण्डनीतां च
परं भावीष्यमुपगताः कालेन रूपयौवनशालिनः सम-
वर्धन्त ।

तत्र याः केशिन्यास्तनयोऽसमजः स दुर्मतिर्दुराचरः
प्रजानामहितश्च सन्नसन्नस एवासीत् । अतः स पिता
राज्यान्निष्क्रान्तः । अंशुमान् नाम तस्यात्मजस्तु साधु-
वृत्त सुधांशुरिव प्रमोदं जनयन् प्रजानां प्रीतिपात्र-
मभूत् ।

धीरैः शूरैश्च बहुसङ्घैः पुत्रैः परिवृतः स राजा पर-
मानन्दमविन्दत । एकदा स महाराजो महता विभवेन
शतं यज्ञान् कर्तुमुपाक्रमत । निर्वर्तिताश्च निर्विघ्नमेकोन-

शतं यागाः । आरब्धे च शततमे मखे सगराऽयं शत-
मखो भूत्वा स्वकीयं पदमपहरदिति भिया वासवः
सद्य एव रक्षोरूपेणागत्य यज्ञियमश्वं दृठादाकृष्य रसा-
तलमनैषीत् ।

तद्वेक्ष्य पर्याकुलः सगरस्तद्रवेषणाय पष्टिमहस्राणि
पुत्रानादिदेश । ते च भुवं परिभ्रम्य तुरगमलभयानाः
पातालं प्रविशिक्षवः क्षितिमग्वानिष्टुः । सगरतनयैः
स्नातानि गतान्येव सम्प्रति सागरत्वेन प्रथन्ते ।

तेनैव मार्गेण सगपुत्राः पातालं प्रविश्य तत्र घोरं
तपासं वर्तमानस्य महर्षेः कपिलस्यान्तिके चरन्तं
स्वायं यन्नाश्वमद्राक्षुः । दृष्ट्वा चायमेवास्माकमश्वस्य
हर्षेति भाषमाणास्ते खनित्रलाङ्गलधरास्तपभ्यधावनः ।
तदवलोक्य कुद्धो महर्षिस्तान् शयाग्निना भस्मना-
ञ्चकार ।


ततः स्वतनयांश्चिरमनागतान् वीक्ष्य विषण्णो नरः
पतिस्तेषामन्वेषणाय नक्षारमंशुमन्तं प्राहिणोत् । स च
भुवं भ्रमित्वा पातालं प्रविष्टः पथि गच्छन् यदृच्छया
सगरतनयानां मातुलं खगेन्द्रमद्राक्षीत् । अपाक्षीच्च ते

तेषां वृत्तान्तम् । कपिलेन भस्मीकृतान् सगरसुतान् यज्ञियमश्वं च खगेन्द्रस्तस्मै दर्शयामास ।

तदवलोक्य शोकाकुलं पितृव्याणां तर्पणाय सलिल-
मन्वेष्टुं प्रवृत्तमंशुमन्तं खगेन्द्रोऽभ्यधात्— ‘वत्स, क-
पिलरूपेणावतीर्णस्य भगवत एवायं व्यापारः । नात्र
शोकः कार्यः । अपि चैतेषां लौकिकेनाम्भमा तर्पणं
न युक्तम् । या खलु हिमवतो ज्येष्ठा पुत्री गङ्गा नाम
तस्याः क्षितिमानीतायाः सलिलेन तर्पणीया एते महा-
त्मानः । अतस्तुरङ्गममादाय निवर्तस्व’ इति ।

तन्निशम्यांशुमांस्तुरगमानीय सगरायार्पयित्वा पि-
तृव्याणां वृत्तान्तं खगेन्द्रस्य वचनं च तस्मै विज्ञापया-
माम । सगरश्च तच्छ्रुत्वा शोकापवोऽप्यारब्धं यज्ञं परि-
समाप्य गङ्गाया आनयने परं यत्नपश्चात् । परन्तु स
भग्नोद्यमः परितप्यमानः कालेन दिवमारुरोह ।

तदनु तद्रंशीयाः परमसाहसिका दिलीपादयो राज्ञा-
नः सुरधुनीं भुवभवतारयितुं यावज्जीवं प्रायतन्त ।
तेऽपि विफलोद्यमा अभूवन् ।



३. भगीरथः ।

अथ गच्छति काले तस्मिन्नेव वंशे भगीरथो नाम
 राजा जज्ञे । स च स्वर्वाशियानां मगधात्मजानां वृत्ता-
 न्तेन तातप्यमानो राज्यसुरां सचिवेषु निमित्त्य स्वयं
 गङ्गावतरणाय चिरमूर्ध्वबाहुर्मासाहारथ भूत्वा चौरं
 तपोऽतप्यत ।

वर्षसहस्रान्ते च प्रीतो भगवान् पद्मयोनिस्तस्य
 पुरस्तादाविर्भूय—‘राजन् इक्ष्वाकुङ्कुलभूपामणे साह-
 सिन्, प्रीतोऽस्मि वरं वृणीष्वेत्यवोचत् । भगीरथश्च
 प्राञ्जलिर्भगवन्तमुपस्थाय—‘भोः करुणानिधे परमे-
 ष्ठिन्, चिरात् खलु मन्मीभूता मे प्रपितामहा निरुद-
 काः क्लिश्यन्ते । तेषां च तर्पणाय यथा भगवती
 व्योमगङ्गां मुच्यमानेतुं प्रभवेयं तथा मामनुगृहाण’
 इति प्रार्थयत् ।

तच्छ्रुत्वा प्रीतः पद्मयोनिः—‘राजन्, कलिष्यति ते
 पत्नोरथः । किन्तु सुदुष्करोत्तमेनावतरन्ती सा भुवं
 प्रावयिष्यति । तस्याश्च धारणाय न कश्चिद् पशुपतेरन्यः
 क्षमते । तस्मात् तं वरणं ब्रज’ । इत्यावेद्यान्तर्हितः ।

ततो भगीरथः पशुपतेस्तोषणार्थमङ्गुष्ठेण तिष्ठन्
 निराहारो भूत्वा तीव्रं तपस्तेषु । संवत्सरानि च तस्य
 तपसा प्रीतः उद्धरः प्रादुर्भूय—‘राजन्, अहं तवसा ।
 धिरसा धारयिष्यामि शैलराजसुतामहम्’ इत्युक्त्वा
 निरोद्धे ।

इत्थं लब्धवरो भगीरथः पुष्करसरितं स्तुतिभि-
रुपातिष्ठत । तत्क्षणमेव मुखरयन्ती दिगन्तानि महती
कापि सरिदाकाशात् पशुपतः शिरसि पपात । महा-
बेगा च सा तरसैव शिरसा गृहीत्वा परमेश्वरं रसातलं
नेतुमुदयुक्त । पशुनां पातिः कपर्दी च कुद्रस्तां जटया
बन्ध । तथा बद्धा च सा तत्रैव निश्चलाभूत् ।

ततः पश्चाद् भग्नमानसा भगीरथः पुनरपि तीव्रेण
तपसा शङ्करमाराधयामास । तेन च प्रीतो भगवान्
जटाबद्धां गङ्गां गर्नेविन्दुसरः प्राति विसमर्ज । विसृष्टा-
याश्च तस्याः सप्तधा भिन्नायाः काचिदेका शाखा महा-
रथं भगीरथमनुमच्छन्ती प्रोवाह । महता वेगेन प्रव-
हन्ती सा जहृमहर्षेर्दीर्घसत्वमुपासीनस्य यज्ञघाटे प्रव-
यामास । स च कुपितस्तां चुलुकीचकार ।

अनन्तरं भगीरथो भग्नमनोरथोऽप्यारब्धस्य कर्मणः
परित्यागमयुक्तमाकलयन् भृयोऽपि शान्तः सुमनस्को
भूत्वा देवान् दध्यौ । तेन च प्रीताः सुमनसो देवाः
सद्यः समेत्य जहृमहर्षिपमान्त्वयन् । स च तां श्रोत्रा-
भ्यामुत्समर्ज. अत एव गङ्गा जाह्नवीति व्यपदिश्यते ।

अथ गङ्गयानुगतो भार्गीरथः पातालं प्रविश्य तत्र
भस्मचयरूपेणावस्थितान् सगरात्मजान् गङ्गासलिलेन
तर्पयित्वा दिवमारोपयत् । कृतार्थं चात्मानं मेने । तद-
नु गङ्गापि भार्गीरथीति प्रथामवाप ।

प्रारब्धमुत्तमजना न परित्यजन्ति ।

४. गगनप्रासादः ।

आसीत् क्वचित् कश्चिदलमो भैक्ष्योपजीवी भ्रसुरः ।
स एकस्मिन् दिने कस्यचिद्विप्रस्य गृहे भोजनार्थं गतः ।
तत्र तेनैकस्मिन् मृण्मये पात्रे तैलदानमलभ्यत ।

तदादाय कृतभोजनः स ब्राह्मणः प्रहृष्टहृदयः सार्यं
स्वगृहं प्राग्व्यतः । किञ्चिद्दूरं गच्छतस्तस्य सूर्योऽस्तं
जगाम । अतः स रात्रौ गगनमशक्यं मन्वानो मार्गे-
परिसरे स्थितं किञ्चिद्द्रुमममाद । आसाद्य च तत्र
बहिर्वेदिकायां तैलपात्रं पादपूले निधायानेत ।

शयानश्च मनस्येवमचिन्तयत्— अहो अद्याहं धन्यो
धनिकश्चास्मि संवृत्तः । श्वः प्रातेरेव तैलमिदं विक्रीय

तल्लब्धेन धनेनैकापजां क्रेष्यामि । पङ्क्तिश्च मामैः सा
 पञ्चषान् शत्रुकान् प्रमोष्यते । ततस्तस्याः शत्रुकानां
 च विक्रयेण भूरि द्रविणं लप्स्यते । तेन धनेनैकां गां
 क्रेष्यामि । वर्षेणैकेन तस्या अपि सन्ततिर्भविष्यति ।
 तस्याः पयो दधि वृतं च विक्रीय प्रभूतं वित्तमुपाजि-
 ष्यामि । गां वत्सं च ततो विक्रेष्ये । तेनापि मह-
 द्दानमाप्स्यामि । तदनु भूममीर्षाः क्रेष्यामि । तेनाहं
 धनाधिपः सम्पन्स्ये । यथान्यहत भूल्येन तत्र तत्र
 बहून् भूभागान् परिक्रेष्ये ।

एवं क्रमेणाहं प्रभूतेन वित्तेन सम्पन्नो राजतुल्यः
 क्षेत्रपतिर्भवेयम् । ततः पश्चाद्राजतैः स्वर्म्मैः सौधैर्षी-
 र्गवाक्षैश्चोपशोभमानं सप्तभूमिकोपेतवासंवनकपतिवि-
 चित्रं रम्यं हर्म्यं कारयिष्यामि । राजा च तदा सादरं
 मां समाजयिष्यति । स्वसुतां च मह्यं प्रदास्यन् स
 दूतानयान्कृत्यनृत्तिक्रमेणयिष्यति । तान् सर्वावर्द्धं मात्र-
 हेलं प्रख्याप्यान्वे । ततः परं तस्यपतिरेव स्वमुपेत्य
 मां शर्ययिष्यति । तदास्वदासादरं दृष्ट्वाद्दत्तं तस्यैवा-
 र्यनामङ्गीकरिष्ये । ननुमुत्तमराजो राजा तां मह्यं प्रदा-
 स्यति ।

निर्वृत्ते च विवाहे सा राजसुता सँल्लपितुकामाः स्मे-
रमुखी मदन्तिकमागमिष्यति । अहं च तां नेत्रोपान्तेन
धीरं विलोकयिष्यामि । यदि सा कदाचित् कुपिता
किञ्चिदप्रियं वचो ब्रूयात् तदा नामेवं पादेन ताडयि-
ष्यामीति चिन्तयन्नेव स ब्राह्मणः पादमाकृष्य बलवत्
प्रजहार । तेन च पादप्रहारेण तन् तैलपात्रमधः पतित्वा
तस्य मनोरथगतैः सह शनधा भग्नमभूत् ।

मनोरथानामतटाः प्रवाहाः ।

५. हरिणाः

हरिणाः केचिदश्वा इव प्रांशवः केचिदजा इव ह्रस्वा-
श्च । तेऽत्यन्तं मीरुवः । तुणोऽपि चलति ते माध्वमेन
सन्वरं पलायन्ते । हरिणाः प्रायेण आन्तेषु आद्र-
केषु च प्रदेशेषु निवसन्ति । कृपय इमानाश्चमे-
ष्वेत्यनिर्विशेषं पोषयन्ति ।

हरिणानां चरणाः कृशा असुन्दराश्च । अथापि ते



शीघ्रतरं भावितुं शक्नुवन्ति । तेषां लाञ्छने कर्णान्तवि-
स्तृते । हरिणीनां शृङ्गाणि न विद्यन्ते । हरिणानां
शृङ्गाणि तु बद्धशास्त्रानि मनोहराणि च । इत्थं हरिणा-
श्चारूपा मृगाः । न एव क्वचिदात्मसौन्दर्येण गर्विता
भवन्ति । तथा हि—

एणः कश्चित् कदाचिज्जलं पियन्नात्मनःपतिविम्बं

जले ददर्श । दृष्ट्वा च मनस्यचिन्तयत्— ‘अहो किय-
च्चारवो मे शृङ्गशाखाः ! कथं रुचिरे मे नयने ! कथं
कोमलानि मेऽङ्गानि ! याद मे चरणा अपि पीवराः
सुन्दराश्चाभविष्यंस्तर्हि न प्रां कोऽपि रूपेण जगत्यजे-
ष्यन् । धिग्विधातारं यां मे चरणानसुन्दरान व्यधित’
इति ।

इत्थं विचिन्तयति तस्मिन्नकस्मात् कस्याप्यतिमह-
तः शबरमन्यस्य कोलाहलध्वनिरश्रूयत । श्रुत्वा च तं
हरिणः सहसा पलायत । पलायमानं तं दृष्ट्वा द्वित्राः
शबरा अन्वधावन् । द्रुते धावन् हरिणः सुदुग्मति-
चक्राम । किन्त्वतिद्रुतं पलयमानस्य तस्य बहुशाखं
शृङ्गं कस्यचित् तरोरधःशाखायापलगत् । स च तस्मा-
दात्मानं मोचयितुं नायकोत् । पश्चाद्भावन्तः शब-
रास्तं शाखावद्भ्रमवलोक्य मामोदमुपजग्मुः ।

तद्दृष्ट्वा हरिणः स्वमनस्येवमचिन्तयत्— ‘अहो बत,
विधातुरविमृश्यकारिता वो मे शृङ्गं बहुशाखमस्राक्षत् ।
हन्त, यन्मया सुन्दरत्वेन गृहीतं तदिदानीमसुन्दरं
जातम् । यदि मे शृङ्गाणि नामविष्यंस्तर्ह्यसुन्दरा अपि
मे चरणाः सम्प्रति मामरक्षिष्यन्’ इति । इत्थमालो-

चक्षुषेव स हरिणः शवरैर्गृहीतो व्यापादितश्च ।

तस्माद् यत् कार्यकारि तदेव सौन्दर्यमस्माभिरभिलषणीयम् । कार्यविधातकं तु सौन्दर्यमस्माकं विनाशायैव भवति ।

६. चिडालः क्रोष्टा च ।

कारिचिडिडालः क्रोष्टा च

मैत्रीं कृत्वा परस्परम् ।

एकदा पर्वसमये

सेतुस्नानाय जग्मतुः ॥ १ ॥

वनमार्गेण गच्छन्तौ

धमेतप्तकलेवरौ ।

क्वचिच्छायासुपाश्रित्य

सुस्थौ संलेपतुर्मिथः ॥ २ ॥

क्रोष्टा चिडालमब्रूव

मखे वनभिदं खलु ।



यदि व्याधः समागच्छेत्
 त्वयान्मा रक्ष्यते कथम् ? ॥ ३ ॥

कांस्कानुपायाञ्जानीषि ?
 का विद्याः शिक्षितास्त्वया ? ।
 इति पृष्टो विडालस्तं
 क्रोष्टारं प्रत्यवाचत ॥ ४ ॥

युक्तिरंका मयाधीता
 न त्वन्या ज्ञायते मया ।

वृक्षमारुह्य जीवेयं

यदि व्याधः समापतेत् ॥ ५ ॥

तस्य तद्वचनं श्रुत्वा

विहमञ्जम्बुकोऽवदत् ।

मग्ने, त्वामनुशोचामि

तपस्वी त्वं विपत्स्यसे ॥ ६ ॥

मया पश्य विदग्धेन

युक्तयः शिक्षिताः शतम् ।

येन केनाप्युपायेन

रक्ष्यतात्मा मया कृतम् ॥ ७ ॥

द्वित्रानुपायानधुना

शिक्षये त्वां यदीहसे ।

ज्ञातव्या बहवो विद्याः

किञ्चिज्ज्ञत्वं भयावहम् ॥ ८ ॥

इति बुवाणे गोमासौ

स्नेहार्द्रं मरुसं वचः ।

अकस्मादागतस्तत्र

धनुरादाय लुब्धकः ॥ ९ ॥

तं विलोक्य स मार्जारो
 व्याधेनालक्षितो द्रुतम् ।
 भूरुहाग्रं समारुह्य
 विटपान्तर्न्यलीयत ॥ १० ॥

लुब्धको जम्बुकं दृष्ट्वा
 तस्यान्तिकमाभिद्रुतः ।
 इतिकर्तव्यतामूढः
 क्रोष्टा व्यामोहपत्रजन् ॥ ११ ॥

शते युक्तिषु का योज्या
 कतमा श्रेयसी भवेत् ।
 किं नु धावामि किं युध्ये
 किं जङ्गम्ये किमुत्प्लवे ॥ १२ ॥

किं शये मृतवद्भूमौ
 किं नु वृक्षं समाश्रये ।
 इत्थं विकल्पयन् क्रोष्टा
 तस्थौ तत्रैव मोहितः ॥ १३ ॥

लुब्धको द्रुतमभ्येत्य
 धनुषाहत्य जम्बुकम् ।

गृहीत्वा हर्षभरितो
न्यवर्तत गृहं प्रति ॥ १४ ॥

बालाः पश्यत बह्वीभि-
विद्याभिः किं प्रयोजनम् ? ।
सङ्गता कार्यकाले या
सैव विद्या प्रकीर्तिता ॥ १५ ॥

७. श्रीकण्ठः शितिकण्ठश्च ।

आस्तां कस्मिंश्चिद्ग्रहारे श्रीकण्ठ इति शितिकण्ठ
इति च द्वौ सहाध्यायिनौ सखायौ । तयोः श्रीकण्ठो
जन्मना धनिकः । शितिकण्ठस्त्वकिञ्चनः । श्रीकण्ठो
रमणीयं सौधमभिवसति । प्रत्यहमश्वशकटेन पाठा-
लयं गच्छति । शितिकण्ठस्तु पित्रा सहैकस्मिन्
कुटीरे निवसति । तस्य माता बाल्य एव दिवं गता ।
स एक एव पुत्रः । अतो गृहकार्यमपि सर्वं तेनैव
कर्तव्यमासीत् । अथापि स स्वकीयान् पाठान् पठन्
कल्पे समये विद्यालयं गत्वा सश्रद्धं विद्यामभ्यास्यत् ।

एकस्मिन्नहनि मध्याह्ने विश्रान्तिवेलायां श्रीकण्ठः
शितिकण्ठश्च पाठालये किमपि किमपि सम्भाषणा-
वास्ताम् । तत्पसद्वाच्च श्रीकण्ठः शितिकण्ठपाह—
'सखे, त्वमतीव दुर्गतोऽसि । भृशं त्वामनुशोचामि ।
किं न त्वं धनिको भवितुमिच्छसि । अहं पश्य सुखी
वर्ते । मम गृहे द्वौ भृत्यौ स्तः । यद्यदाज्ञापयामि
तत्सर्वं तौ कुरुतः । न किञ्चिदपि गृहे मे कर्तव्यम-
स्ति । त्ववृत्ते तु सर्वं कर्षं त्वयैव क्रियते । नैकोऽपि
भृत्यस्तवास्ति' इति ।

शितिकण्ठः— सखे, इदं तावदविमृश्योदीरितं त्वया ।
ममपि सन्त्यष्टौ भृत्याः । ते मद्रचनमनुवर्तन्ते ।

श्रीकण्ठः— सौम्य, त्वं सत्यवादीति सर्वे त्वां स्तुव-
न्ति । तस्यैव हेतोरुपाध्यायोऽपि त्वयि नितरां
स्निह्यति । कथं त्वमद्य पिथ्यावादी संवृतः ?

शितिकण्ठः— सखे, नैव मया पिथ्योक्तम् । सत्यं
सन्त्येव ममाष्टौ भृत्याः ।

श्रीकण्ठः— भद्र, त्वमकिञ्चन इति सर्वो जानाति ।
एकमपि भृत्यं भृतिदानेन नियोजयितुं न शक्न-

स्त्वम् । कथङ्कारमष्टौ भृत्यान् नियोक्ष्यसि ! कश्च-
मिदं ते वचः श्रद्धातव्यम् ।

हृदयनयोः सम्भाषणमुपाध्यायो भित्त्यन्तरितः
शृण्वन्नासीत् । सोऽपि शितिकण्ठस्य वचनमसत्यं
मन्यमानः सहसा मविभ्रमागत्य कुपित इव शिति-
कण्ठमब्रवीत्— 'अरे तवाष्टौ भृत्याः मन्तीत्यविश्वस-
नीयामिदं वचः । किमित्येवं मिथ्या भाषसे ? किं न
जानामि विनोदार्थमप्यसत्यं न वक्तव्यमिति ? ।

शितिकण्ठः स्मयमानः प्राह— प्रसीदत्वाचार्यः ।
नैव मिथ्या भाषितं मया । सत्यमेव सन्ति ममाष्टौ
भृत्याः । श्रीकण्ठस्य भृत्याः कदाचित् कार्यान्तरेण यत्र
कुत्रापि गच्छेयुः । कदाचिदालस्येन कर्मापि न कुर्युः ।
मम भृत्यास्तु न तादृशाः । सततं ते ममाज्ञामनुपालय-
न्ति । न च ते मां विहाय क्षणमप्यन्यतो गच्छन्ति ।
तेभ्यो मया काकिण्यपि न दीयते ।

उपाध्यायः— वत्स, हृदयङ्गम उप-यासः । शूहि तावत्
के ते तव भृत्याः ।

श्रीकण्ठः— साधु सखे, तेषां नामानि ब्रूव ।

श्रितिकण्ठः— आचार्य सत्यमुक्तं मया । मम सन्त्यष्टौ
भृत्याः । ते च नामतः— मम द्वौ पादौ द्वौ हस्तौ द्वे
नेत्रे द्वे श्रोत्रे च । अष्टावेते भृत्याः सविनयं मद्दुक्त-
मनुतिष्ठन्ति । यदाहं कुत्रचिज्जिगमिषामि तदा मम
पादावाज्ञापयामि— ‘तत्र मां नयतम्’ इति । तौ
च सत्वरमेव मां नयन्तः । एवं यदा किञ्चिद्दृष्टुं जिघृक्षे
तदा मम हस्तौ यदा किञ्चिद्दिदृक्षे तदा नेत्रे यदा
किमपि शुश्रूषे तदा श्रोत्रे चादिशामि । ते सत्वरमेव
तत्तत्कार्यं कुर्वन्ति । नापेक्ष्यते द्विस्त्रिरुक्तिः । यद्यत्
श्रीकण्ठस्य भृत्याः कुर्वन्ति तत्सर्वमेते कर्तुं प्रभ-
वन्ति ।

श्रुत्वेदं वचनमुपाध्यायश्चमत्कृतः परं प्रसन्नः
प्रत्यवोचत्— वत्स, माधुक्तं त्वया । उदृक्षा एव भृत्याः
प्रशस्यन्ते । यावदिमानेव भृत्यानादरिष्यसे तावत् त्वं
क्षेममवाप्स्यसि । प्रतिष्ठां च प्राप्स्यसि ।



८. भल्लूकः ।

भल्लूक आरण्यको जन्तुः । मन्ये, युष्माभिर्न भल्लू-
को दृष्टपूर्वः । तत्र पश्यत, तद्भल्लूकस्य चित्रम् । भल्लू-
कस्य शरीरं दीर्घं; कर्कशैश्च रोमभिव्याप्तम् । तस्याङ्गानि
पीवराणि । पादेषु निशिताग्राः पञ्च नखाः सन्ति ।
अतस्ते सुतरां भयङ्करा जन्तवः ।

भल्लूका नानाजातीयाः सन्ति । केचिद्द्वीराः, अपरे
केचिद्रक्ताः, इतरे केचित्कृष्णाश्च । अयमीदृशो वर्णभेद-
स्ताभिवासदेशीयां शीतोष्णस्थितिं निमित्तीकृत्य प्रवृत्तः ।

अस्माकं देशे प्रायेण कृष्णभल्लूका एवोपलभ्यन्ते ।
केचिद्भल्लूका मनुष्या इव द्वाभ्यां पादाभ्यां चलन्ति ।
तादृशास्ते वृक्षानारोढुं प्रभवन्ति ।

भल्लूकाः प्रायेण सस्याग्निनः । कदाचित्से मांसम-
प्यश्नन्ति । तेषां प्रधानभूत आहारः पुष्पाणि फलानि
च । ते मधुपाने मद्यपाने चात्यन्तं लोलुपाः । यदि
कुत्रचिवृक्षस्याग्रे मधुकोशं पश्यन्ति तर्हि ते तमघः
पातयितुं सर्वप्रकारैर्यतन्ते । तमापातयित्वा न तस्माद्दे-
शाग्निर्गच्छन्ति । अपि चैते वर्त्मकानि भङ्गयन्तस्त-
द्द्वारे मुखं निधाय तत्रत्यान् वर्मिन् नासिकया आकृष्य
बहिरुच्छवसन्ति । इत्थं भल्लूकानां कर्माणि विनोदाव-
हानि ।

भल्लूकान् जाल्ये गृहीत्वा जनाः शिक्षयन्ति । तथा
शिक्षितास्ते श्वान इव मनुष्याणामाज्ञामनुसरन्ति । अ-
शिक्षिता भल्लूकास्तु प्राधान्येन मनुष्यानेव हिंसन्ति ।
भल्लूकस्य गोचरे पतितो जनः सजीवो निवर्ततेत्यस-
म्भाव्यमेव ।

९. काष्ठविक्रेता कुठारश्च ।

कस्मिंश्चिद्दामे कुठारैकजीवी कश्चित् काष्ठविक्रेताऽव-
र्तत । स प्रत्यहं कुठारच्छिन्नानि काष्ठानि विक्रीय तद्ध-
नेन जीविकापकरोत् एकदा च कस्याश्चिदगाधाया
नद्याः कूले काष्ठानि छिन्दतस्तस्य कुठारो हस्तात्
स्रस्तः सहसा नद्यां पपात । स तत्रावतीर्य तं ग्रहीतुं
नाशकरोत् । परं तीरे स्थित उच्चैःकारं चक्रन्द ।

तस्य करुणं क्रन्दनं श्रुत्वा भगवान् वरुणस्तस्य
पुरस्तादाविर्भूय तं शोकस्य कारणमपृच्छत् । स च
वधावृत्तमात्मनः कुठारस्य वृत्तान्तं विज्ञापयामास ।

तदाकर्ण्य वरुणो जले निमज्ज्य राजतमेकं कुठारमा-
नीय तमप्राक्षीत्— 'किपयं ते कुठारः?' इति । स
प्रत्यवोचत्— 'नायं मदीयः' इति । ततो वरुणः
पुनरपि निमज्ज्य सौवर्णमेकं कुठारमानीय तस्मा अदर्श-
त् । 'नायमपि मदीयः' इति तेनाभ्यधायि ।

तच्छ्रुत्वा भगवान् भूयोऽपि जले निमज्जस्तदीयमा-
सं कुठारमाहृत्य तस्मै ददौ । तच्छाभेन परं प्रमोदमुप-

गतः स काष्ठविक्रेता कृतज्ञताभाविष्कुर्वन् वरुणं बहुधा तुष्टाव । वरुणोऽपि तस्य सत्यवचसा प्रीतः सौवर्णराजतावुभावपि कुठारौ तस्मै दत्त्वा तिरोदधे ।

उदन्तमेनं तस्य प्रातिवेशिकः कश्चिदाकर्ण्य स्वयमपि हैमं कुठारं लब्धुमिच्छन् गृहादेकमायसं कुठारं गृहीत्वा तस्या एव नद्यास्तीरं जगाम । गत्वा च तत्र स्वीयं कुठारं नद्यां प्रक्षिप्योच्चैश्चुक्रोश ।

तन्निशम्य तत्राविर्भूतो वरुणः तस्य शोकहेतुं विज्ञाय नद्यां पतितः सद्य एव हैमं कुठारमानीय— ‘अप्ययं भवदीयः कुठारः?’ इत्यप्राक्षीत् । बलवता लोभेनाकृष्टः स पुरुषः— ‘आम्, अयमेव मदीयः, मदीय एवायम्’ इति ब्रुवन् तस्य हस्तात् तं बलादाकृष्टुमयतिष्ठ ।

भगवान् वरुणस्तं लोभाविष्टमनृतभाषिणं विनिन्दन् झडिति कुठारेण सह नद्यां निममज्ज । हैमं कुठारं लिप्समानस्य तस्य आयसः कुठारोऽपि नष्टः । अतोऽस्याश्रया मिथ्या बद्धो जनस्य स्थितोऽप्यर्थो विनश्यति ।



१०. धौम्य उपमन्युश्च ।

धौम्यस्य महर्षेः शिष्य उपमन्युर्नाम । तं चोपाध्यायः प्रेषयामास— 'वत्स, उपमन्यो, गा रक्ष' इति । स उपाध्यायस्य वचनादरक्षद् गाः । सोऽहनि रक्षित्वा दिवमक्षये गृहमागम्योपाध्यायस्याग्नतः स्थित्वा नमश्चक्रे ।

तमुपाध्यायः पीवानमपश्यत् । अपृच्छचैनं— 'वत्स, उपमन्यो, केन वृत्तिं कल्पयसि? भृशं पीवासि कथम्?' इति । स उपाध्यायं प्रत्युवाच— 'भो भैक्ष्येण

वृत्तिं कल्पयामि' इति । तमुपाध्यायोऽब्रवीत्— 'मह्यपनि-
वेद्य भैक्ष्यं नोपयोक्तव्यम्' इति । स तथोक्तो भैक्ष्यं
चरित्वोपाध्यायाय न्यवेदयत् । स तस्मादुपाध्यायः
सर्वमेव भैक्ष्यमगृह्णात् ।

स तथा कृत्वा पुनररक्षत् गाः । अहनि रक्षित्वा
निशामुखे गुरुकुलमागत्य गुरोरग्रतः स्थित्वा नमश्चक्रे ।
तमुपाध्यायस्तथापि पीवानमेव दृष्ट्वा वाच— 'वत्स,
उपमन्यो, सर्वमशेषतस्ते भैक्ष्यं गृह्णामि । केनेदानीं
वृत्तिं कल्पयसि?' इति । स उपाध्यायं प्रत्युवाच—
'भगवते निवेद्य पूर्वम्, अपरं चरामि । तेन वृत्तिं
कल्पयामि' इति । तमुपाध्याय उवाच— 'नैषा न्याय्या
वृत्तिः । अन्येषां भैक्ष्योपजीविनां वृत्त्युपरोधं करोषि ।
एवं वर्तमानो लुब्धोऽसि' इति ।

स तथेत्युक्त्वा गा अरक्षत् । रक्षित्वा च सायं
गृहमागम्योपाध्यायस्याग्रतः स्थित्वा नमश्चक्रे । तमु-
पाध्यायस्तथापि पीवानमेव दृष्ट्वा पुनरुवाच— 'वत्स,
उपमन्यो, अहं ते सर्वं भैक्ष्यं गृह्णामि । न चापरं
चरामि । पीवासि भृशम् । केनेदानीं वृत्तिं कल्पयसि?'
इति । स एवमुक्तस्तमुपाध्यायं प्रत्युवाच— 'यो

एतासां गवां पयसा वृत्तिं कल्पयामि' इति । तमुवा-
चोपाध्यायः— 'नैतन्न्याय्यं पय उपभोक्तुम् । भवतो
मया नाभ्यनुज्ञातम्' इति ।

स तथेति प्रतिज्ञाय गा रक्षित्वा पुनरुपाध्यायस्य
गृहमेत्य गुरोरग्रतः स्थित्वा नमश्चक्रे । तमुपाध्यायः
पीवानमेव दृष्ट्वा वाच— 'वत्स, उपमन्यो, भैक्ष्यं ना-
श्रासि, नापरं चरसि । पयो न पिवसि । भृशं पीवरो-
ऽसि । केनदानीं वृत्तिं कल्पयामि ?' इति । स उपा-
ध्यायं प्रत्युवाच— 'भोः फेनं पिबामि यमिमे वत्सा
मातृणां स्तनं पिवन्त उद्गिरन्ति' इति । तमुपाध्यायोऽ-
ब्रवीत्— 'एते त्वदनुकम्पया गुणवन्तो वत्साः प्रभू-
ततरं फेनमुद्गिरेयुः । तदेतेषामपि वत्सानां वृत्त्युपरोधं
करोष्येवं वर्तमानः । फेनमपि त्वं न पातुमर्हसि' । इति ।

स तथेति प्रतिश्रुत्य निराहारः पुनररक्षत् गाः ।
तथा प्रतिपिद्धो भैक्ष्यं नाश्नाति । नान्यच्चरति । पयो
न पिवति । फेनं नोपयुक्ते । स कदाचिदरण्ये क्षुधार्तो
ऽर्कपत्राण्यभक्षयत् । सै तैर्ऋषिभिरक्षितैः क्षारतिक्तकटु-
रूक्षैः उपहतचक्षुरन्धो बभूव । ततः सोऽन्धश्चङ्गम्य-
माणः कूपे पपात ।

अथ तस्मिन्नागच्छति सूर्ये चास्ताचलावलम्बिन्यु-
पाध्यायः शिष्यान्वोचत्— ‘मयोपमन्युः सर्वतः प्रति-
षिद्धः । स नियतं कुपितस्ततो नागच्छति चिरगतः ।
अतः सोऽन्वेष्टव्यः’ इति । तत उपाध्यायः शिष्यैः
सार्धमरण्यं गत्वा तस्याह्वानाय शब्दं चकार— ‘भो
उपमन्यो, क्वासि वत्स एहि’ इति ।

स उपाध्यायस्याह्वानं श्रुत्वा प्रत्युवाचोच्चैः—
‘अयमस्मि कूपे पतितोऽहम्’ इति । तमपृच्छदुपाध्यायः—
‘कथं त्वमस्मिन् कूपे पतितः?’ इति । स उपा-
ध्यायमुवाच— ‘अर्कपत्राणि भक्षयित्वा अन्धीभूतो-
ऽस्मि । अतश्चङ्क्रम्यमाणः कूपे पतितः’ इति । तमुपा-
ध्याय उवाच— ‘अश्विनौ स्तुहि । तौ देवभिर्पजौ
त्वां चक्षुष्मन्तं कर्तारौ’ इति ।

स एवमुक्त उपाध्यायेनोपमन्युः विविधैः स्तवैर-
श्विनौ तुष्टाव । तेन तुष्टावश्विनावाज्रगमतुः । आह तु-
र्थेन— ‘प्रीतो म्वः । एष तेऽपूपः । अशानैनम्’ इति ।
स एवमुक्तः प्रत्युवाच— ‘नानृतमवोचतां भगवन्तौ ।
नत्वहमेतमपूपं भक्षयितुमुत्सहे गुरवेऽनिवेद्य’ इति ।

ततस्तमश्विनावश्रूताम्- 'पूर्वं कदाचिद् भवत
 उपाध्यायेनाप्येवमेवाभिष्टुताभ्यामावाभ्यां तस्मा अपूपो
 दत्तः । सोऽपूप आवयोः पुरस्तात् तेनोपयुक्तो गुरवे-
 ऽनिवेद्य । त्वमपि तथैव कुरुष्व यथा कृतमुपाध्यायेन'
 इति । एवमुक्तः प्रत्युवाच- 'भो अश्विनौ नानृतमूच-
 तुर्भवन्तौ । अथापि नोत्सहेऽहमनिवेद्य गुरवेऽपूपपुप-
 योक्तुम्' इति ।

अश्विनावाहतुः--'प्रीतौ स्वस्तवानया गुरुभक्त्या ।
 त्वं चक्षुष्मान् भविष्यसि, श्रेयश्चावाप्स्यसि' इति ।
 स एवमुक्तोऽश्विभ्यां लब्धचक्षुः उपाध्यायसकाशमाग-
 त्याभ्यवादयत् । आह चैनमुपाध्यायः-- 'वत्स, उप-
 यन्तौ, यथाश्विनावाहतुस्तथा त्वं श्रेयोऽवाप्स्यसि ।
 सर्वे च ते वेदाः प्रतिभास्यन्ति, सर्वाणि च धर्मशा-
 स्त्राणि' इति ।

११. कालिदासस्य सूक्तयः ।

पुराणमित्येव न साधु सर्वं

न चापि काव्यं नवमित्यवद्यम् ।

सन्तः परीक्ष्यान्यतरद्भ्रजन्ते
मूढः परप्रत्ययनेयबुद्धिः ॥

ज्वलति चालतेन्धनोऽग्नि-
विप्रकृतः पन्नगः फणं कुरुते ।
प्रायः स्वं महिमानं
क्षोभात्प्रतिपद्यते जन्तुः ॥

लब्धास्पदोऽस्मीति विवादभीरो-
स्तिनिक्षमाणस्य परेण निन्दाम् ।
यस्यागमः केवलजीविकार्ये
तं ज्ञानपण्यं वणिजं वदन्ति ॥

भवन्ति नम्रास्तरवः फलोद्गमै-
र्नवाम्बुभिर्दूरविलम्बिनो घनाः ।
अनुद्धताः सत्पुरुषाः समृद्धिभिः
स्वभाव एवैष परोपकारिणाम् ॥

स्त्रीणामशिक्षितपटुत्वमानुषाणु
सन्दृश्यते किमुत याः प्रतिबोधवत्स्यः ।
प्रागन्तरिक्षगमनात् स्वमपत्यजात-
मन्यैर्द्विजैः परभृताः खलु पोषयन्ति ॥

सतीमपि ज्ञातिकुलैकसंश्रयां
 जनोऽन्यथा भर्तृमतीं विशङ्कते ।
 अतः समीपे परिणेतुरिष्यते
 भियाप्रिया वा प्रपदा स्वबन्धुभिः ॥

शुश्रूषस्व गुरुन् कुरु भियसखीवृत्तिं सपत्नीजनं
 भर्तुर्विप्रकृतापि गोपणतया मास्म प्रतीपं गमः ।
 भूयिष्ठं भव दक्षिणा परिजने भाग्येष्वनुत्सेकिनी
 यान्त्येवं गृहिणीपदं युवतयो वामाः कुलस्याध्रयः ॥

१२. पिता पुत्रो गर्दभश्च ।

जातु कश्चित् अकिञ्चनः स्थनिरः पुत्रदारादीनां
 कृतं वस्त्राणि क्रेतुमुपायान्तरमपश्यन् स्वीयं गर्दभं
 विपण्यां विक्रेतुपेहत । अथ स गर्दभमादाय पुत्रेण
 सह नगरीं प्रतस्थे । पुत्रं गर्दभं च पुरोभागे कृत्वा
 यावत् स किञ्चित् दूरं गच्छति तावत् कश्चित् पान्थ-
 स्तमवलोक्य— “ हन्त ! वृद्धोऽयं बुद्धिशून्यो मध्या-
 ह्नसमये सन्तप्तपांसुपटलावृते पथि पञ्चां चरन् स्वकीयं



गर्दभमनारोपितभारं नयति । महच्चित्रमिदम्” इति
 श्रुत्वा श्रुत्वा च तदाकर्ण्य स वृद्धः स्वतनयं खरोपरि
 मनीरोप्य चलितः ।

अथ कश्चिदन्यः पुरुषो गर्दभमारुह्य गच्छन्तं तस्य
 तनयं वीक्ष्य— ‘अरे दुष्टवटो, किमेतत् ? तव स्थविरः
 पिता पादचारी गच्छति । त्वं च सानन्दं गर्दभेन
 भरसि । अपि त्वमेतदुचितं मन्यसे ? नूनमयं काल-
 कालस्यैव माहमा । न किल प्रत्ये मानवान् मानयन्ति
 त्रैकाः । नैतादृशो दुराचारा पुराकाले दृष्टः । का
 हि मतिमानीदृशं कर्म कुर्वीत’ इत्युच्चैरभाषत । तन्नि-

शम्य स वृद्धो गर्दभात् पुत्रपत्नरोप्य स्वयमारुरोह ।

अनन्तरं तौ कर्मापि ग्राममासाद्य त्वरया गच्छन्ता-
वास्ताम् । तदा मार्गोपकण्ठे स्थितौ द्वौ पुमानौ गर्द-
भस्यं वृद्धमवलोक्य समभाषताम्— ‘सखे, अपि
नाम त्वया कुत्रचिदवलोकितमीदृशं कुतिसतं कर्म ?
यदयं जडो जरठः खरोपरि सुखमासीनः शिशुमात्मजं
पादचारिणं नयति । अयं नान दयालुः पुत्रवत्सलो
जनकः । पश्याथमर्भकः प्रक्षीणगात्रः परिम्लानवक्त्रः
पदात् पदमपि चलितुं न शक्नोति । अहो कथमस्य
मनसि नोत्पद्यते कारुण्यम्’ इति । वृद्धोऽपि तमुपाल-
म्भमाकर्ण्य लज्जितः पुत्रमपि गर्दभस्योपरि निवेशया-
मास ।

ततस्तौ ग्रामस्य मध्यदेशं प्रापतुः । तत्र स्थितौ
ग्रामणीः स्थविरमवलोक्य— भो महाभाग, अप्ययं
गर्दभस्त्वदीयः ? इत्यपृच्छत् । स्थविरः प्रत्यवोचत्—
‘आम् । कः सन्देहः । ममैवायं गर्दभः । पञ्चभ्यो
वर्षेभ्यः प्रागस्य माता मया क्रीता । तथा सह तदी-
शोऽयं वत्सोऽपि लब्धः । स च मर्यतावन्तं कालं परि-
पोषितो मदीय एव न त्वन्यदीयो भवितुमर्हति’ इति ।

तच्छ्रुत्वा ग्रामणीरभाणीत् — 'महाभाग, तथा चेत्
तर्हि युवयोर्द्वयोरारोहणेन प्रक्षीणसत्त्वं मुमुर्षु तपस्वि-
नमिसं गर्दभं दयया किञ्चिद्दूरं युवां वहतम् । अन्यथा
महानधर्मः स्यात्' इति ।

ततस्तौ द्वावप्यवरुद्य गर्दभस्य चरणान् दृढं बध्वा क-
मपि वेणुदण्डं तच्चरणान्तराले प्रवेश्य तं स्कन्धमारोप्य ज-
ग्मतुः । नातिदूरे प्रापाद् बहिरानीत् कश्चित् सङ्गमी-
थः । यदा तौ गर्दभं वहन्तौ सङ्गमीथस्य मध्यभागं
प्रापतुस्तदा तयोर्मुखेना निन्दन्तो जनाः सहस्रताड-
मुच्चैरहमिषुः । तेन भयाकुला गर्दभः पादान् निरमितु-
मारभत । गर्दभस्य अप्राकुलीभावेन भूयो बध्धे जनानां
कलकलः । अथ स गर्दभो बलाद्वात्रविक्षेपं कुर्वन्
नद्यामगत् । पितापुत्रावपि बलादाकृष्टौ देवयोगान्नद्या-
मपतितौ कथमपि प्राणावशिष्टौ गृहं प्रति न्यवर्तेताम् ।

सर्वथा स्वहितमाचरणीयं

किं करिष्यति जनो बहुजल्पः ।

विद्यते न हि कश्चिदुपायः

सर्वलोकपरितोषकरो यः ॥

१३. पात्रिकालेखनम् ।

पिता—सत्यमूर्ते, चिरादिव चिन्तयन् दृश्यसे । किं
कर्तुमुद्यतोऽसि ?

सत्यमूर्तिः—तात, मद्रपुरस्थाय मम महाध्यायिने सत्य-
कीर्तये पत्रिकां लिखामि ।

पिता—जात, चिरात् खलु चिन्तयसि । अपि समा-
पितो लेखः ?

सत्यमूर्तिः— तात, न समापितः ।

पिता— जात. आनय लेखं पश्यामि तावत् । (दृष्ट्वा)
अरे किमिदम् । नैकमप्यक्षरपत्र लिखितम् ।

सत्यमूर्तिः— तात, अद्यैकां पत्रिकां लेखिष्यामीति
मया तस्मै प्रतिज्ञातम् । सा कथं लेखनीयेति न
ज्ञायते ।

पिता— मद्र. यदि सत्यकीर्तिस्तत्र सम्बुद्धेऽवर्तिष्यत
तर्हि त्वं त्वदाशयं तस्मै विना क्लेशमवदिष्यः ।
किं न ?

सत्यमूर्तिः— आं तात, भाषणं सुकरं लेखनं दुष्करम् ।

पिता— अस्तु, को वा विषयः पत्रिकायां लेखनीयः ?
अहं ते लेखनप्रकारं शिक्षयामि ।

सत्यमूर्तिः— तस्य किल स्वसा संस्कृतं पठितुमिच्छति ।
तदर्थं सरला कापि संस्कृतपाठावलिः अत्र यत्र
कुत्राप्यस्ति चेत् तदधिकृत्य लेखनीयमिति तेनाह-
मुक्तः । अयमेव विषयो लेखनीयः ।

पिता— भद्र, तेन सह साक्षात् सम्भाषणे यानि वा-
क्यान्वदिष्यः तान्येव तत्र लिख ।

सत्यमूर्तिः— तात, केन प्रकारेण लेखस्योपक्रमः कर्त-
व्यः ?

पिता— सौम्य, समीचीनस्ते प्रश्नः । कथयामि तावत् ।
सर्वोऽपि लेखः स्वस्तिशब्देनारम्भव्यः । ततः अमुक-
स्थानात् अमुकनामकः अमुकनामानं प्रणिपत्य
विज्ञापयतीति लेखनीयम् ।

सत्यमूर्तिः— पितः, यदि कश्चिच्छ्लेषः कर्नीयसे आत्रे
कर्नीयस्यै स्वप्ने वा प्रेष्यते कथं तत्र लेखनीयम् ?
न हि तत्र प्रणिपातो युज्यते ।

पिता— जात, साधु पृष्टम् । तत्र तावत् आयुष्मन्तं
 भ्रातरं आशीर्वचनपूर्वकं निवेदयतीति न्यसनीयम् ।
 पुत्रादिभ्यः पत्रिकालेखनेऽप्ययमेव क्रमः । गुरुज-
 नेभ्यः प्रेष्यमाणे लेखे तु विनयप्रकर्षं द्योतयितुं
 साष्टाङ्गपातं प्रणिपत्य सविनयं विज्ञापयतीति निवे-
 शनीयम् ।

मृत्युमूर्तिः— (सद्य एव लेखं लिखित्वा) तात, लि-
 खितो लेखः । निरूपयतु भवान् ।

लेखः ॥

स्वस्ति । श्रीकल्पादिश्रामात् मृत्युमूर्तिः प्रिय-
 सुहृदं मृत्युकीर्तिशर्माणं प्रणिपत्य विज्ञापयति । सर्वे
 वयं कुशलिनः । शुश्रूषामहे च भवद्गतं कुशलम् ।

भवदुक्तरूपा काचिन्नूतना संस्कृतपाठावलिरचिरे-
 णात्र प्रकाशिता वर्तते । सैषा 'आदर्शपाठावलिः' इति
 नाम्ना प्रथते । अस्यां पाठावलीं बालादशादियः क्रमि-
 काः पञ्च आदर्शाः सन्ति । एते संस्कृतशालास्वाङ्ग-
 शालासु च पठतां संस्कृतविद्यार्थिनामुपकाराय नवीनां

सरणिमनुरुध्य विरचिताः । त एते रमणीयैश्चि
तदनुगुणैः पाठैश्च सङ्घटिताः संस्कृताध्ययने बाल-
कानां मनास्यावर्जयन्ति । क्रमेणैतेषामादर्शानामभ्यस-
नेन बालकाः संस्कृतभाषायामनायासेन पाठवं सम्प्रा-
दयितुं प्रभविष्यन्ति । भृशं चैतानभिनन्दन्ति सुधियः ।
ते चात्रत्ये गीर्वाणवाणीपुस्तकालये समासायन्ते ।

अस्तु नमः सौहार्दाय ।

इति भवदीयं मित्रम्

सत्यमूर्तिः ।

१४. धर्मगुप्तो भार्या च ।

आसीदुज्जायिन्यां धर्मगुप्तो नाम वैश्यः । तस्य
भार्या दुःशीला जल्पनशीला चावर्तत । यद्यद्भर्त्रा कृतं
तत्सर्वं निन्दन्ती सा तस्य प्रतीपगामिनी बभूव । न
केवलं भर्तारमेव किन्तु प्रातिवेशिकानपि सा कर्कशैर्व-
चनैरतिमात्रं तुर्ताद । धर्मगुप्तश्च तां दमयितुं बहुधा
प्रायतत । तस्याश्चर्म कियत्कठिनं, अङ्गं च कियद्दृढं,



इति परीक्षमाण इव तां अश्वत् ताडयामास । परन्तु
तस्यायं समुद्यपस्तस्या जल्पनशीलतामवर्धयत् । अन्त-
तो धर्मगुणस्तस्या महाभार्याः सकाशात् कथञ्चिदात्मनो
मोचनमैच्छत् ।

एकस्मिन् दिवसे तावुभावपि केनापि कार्येण कस्या-
श्चिन्नद्यास्तीरमगच्छताम् । तत्र धर्मगुप्तः करुणस्वरेण
भार्यामाह— ‘अयि दयिते, यद्यनुजानामि तर्हि यथेतः
परमायथोः कदापि कलहो न भविष्यति तथा करि-
ष्यामि । येन त्वं सुखिता भविष्यसि । भार्यापृ-

च्छत्— ‘कथमिव ?’ । भर्ताब्रवीत्— ‘अयि प्रिये, अद्याहमस्यां नद्यां निपत्य प्राणांस्त्यजामि । अतो मम हस्तौ पश्चाद्भागमाकृष्य दृढं बन्धुमर्हसि । अन्यथा हि मानुषतासुलभया जीवितवृष्णया प्रत्याकृष्टो बाहुभ्यां प्लवमानः कदाचिदात्मनो रक्षणाय प्रयत्नेय । हस्तयोर्बन्धनं तु नैतच्छक्यम् । प्रमीते च मयि तव जीविकायै मम जीवितान्ते लभ्यं धनं पर्याप्स्यति’ इति ।

तस्य तद्वचनं श्रुत्वा मन्तोपस्य परां कांठिमारूढा सा झडिति तस्य हस्तौ पश्चादाकृष्य स्वकीयेन करवस्त्रेण गाढं बन्ध । ततः सा — ‘नूतमयमद्य प्रियते । न काचिदितः परमत्मान्मे पीडा विद्यते । विश्रुङ्खला करणुष्वि स्वैरं चरिष्यामि’ इत्यचिन्तयत् । तथा चिन्तयन्त्याश्च तस्य नेत्रयोः मन्तोपवाप्यः समजायत । सा तदानीं तं मृतमेव मेने ।

धर्मगुप्तो भार्यामाह— ‘अयि प्रिये, आन्मवधो हि पापहेतुः प्रकृतिविरुद्धश्च । अतोऽहं नद्याः कूले तिष्ठामि । त्वं मां हस्तेनाहत्य नद्यां पातय’ इति । तच्छ्रुत्वा सा तं बलात् प्रक्षेप्तुमिच्छन्ती उपविशानि पदानि द्रुततरमधावत् । तस्मिन्नेव क्षणे स पुरुषः महमा पार्श्व-

भागमपसृतः । रभसा गच्छन्ती च सा नद्यामपसृत ।
 ततः सा 'हा प्रियतम, परित्रायस्व मां परित्रायस्व'
 इति वदन्ती भृशमक्रोशत । तदानीं धर्मगुप्तः— 'हा
 प्रियतमे, किमेतदापतितम् । त्वया खलु मम हस्तौ
 सुदृढं बद्धौ । अन्यथेदानीं त्वामरक्षिष्यम । किं करोषि
 मन्दभाग्यः' इति प्रत्यवोचत् ।

१५. अयः ।

लोकं तावत् सुवर्णं रजतं ताम्रं पित्तलं अयः सीस-
 मित्येवंविधा बहवो लोहाः सन्ति । ते च तत्तदाकरेषु
 मृदा लोहान्तरण वा व्यामिश्रा उपलभ्यन्ते, न तु
 शुद्धरूपाः । तादृशास्ते खनिभ्य उद्धृत्य संस्क्रियन्ते ।
 संस्कृताश्च ते जनानामुपयोगाय कल्पन्ते । तेषां मध्ये-
 ऽय एवात्यन्तमुपयुक्तो लोहः ।

अयस्तावद् भूम्यन्तर्भागे शिलाखण्डैः सह सम्मि-
 श्रमासाद्यते । तानि च शिलाखण्डान्युत्खाप्य चूर्णपेषं
 पिष्ट्वा द्रवीकृत्य शुद्धमयः सम्पाद्यते । अत एवेदं 'अ-

अपसारः' इत्याभिधीयते । तच्च भूमण्डले सर्वत्र प्रभूत-
तयाधिगम्यते । तस्मादस्य लोहस्य मूल्यमत्यल्पम् ।

अयसः प्रयोजनानीयत्तया निर्देष्टुमशक्यानि । य-
द्यपि सुवर्णादयो लोहा अप्यस्माकमुपयुक्ता एव तथापि
तैर्विना वयं जीवितुं शक्नुयाम । अयसा विना त्व-
स्माकं लोकयात्रैव न स्यात् । कृषिं कर्तुं गृहादिकं नि-
र्घातुं च न प्रभवेत् ।

तथा ह्यस्माकं खननोपयुक्तानि खतित्रापिटकादीनि
तक्षणोपयुक्तानि वृक्षादनादीनि व्रश्चनोपयुक्तानि पर-
शुकुठारादीनि छेदनोपयुक्तानि च्युरिकादीनि कर्तनोप-
युक्तानि कर्तरीयादीनि चायसा क्रियन्ते । योऽयसा तत्त-
दुपकरणानि करोति सोऽयस्कार इत्युच्यते । अयस्का-
रोऽस्माकमुपयुक्तानि भर्जनकपालानि विविधान्यन्यानि
च पात्राणि करोति ।

अपि चाद्यत्वे नानाविधानि यन्त्राण्ययसा निर्मा-
यन्ते । अयसोऽभावे चाष्पशकटादीनां कथैव न स्यात् ।
साम्प्रतिको नागरिकपरिष्कारः सर्वोऽप्ययोमूलकः ।
आयमैरुपकरणैर्विना सुवर्णकारादयोऽपि स्वस्वकर्माणि

कर्तुं न शक्नुवन्ति । इत्थमल्पमूल्यांऽप्यहमसारो जना-
नाममूल्यो लोहः ।

१६. दारिद्र्यम् ।

हे दारिद्र्य, नमस्तुभ्यं
सिद्धोऽहं त्वत्प्रसादतः ।
पश्याम्यहं जगत्सर्वं
न मां पश्यति कश्चन ॥ १ ॥

दारिद्र्य, शोचामि भवन्तमेव-
मस्पच्छरीरं सुहृदित्युषित्वा ।
त्रिषन्नदेहं मयि मन्दमारुग्ये
ममास्ति चिन्ता क्व गमिष्यसीति ॥ २ ॥

एका हि दार्यो गुणसान्नपात
निमज्जतीत्येवमर्णयद्यः ।
न तेन दृष्टं कविना समस्तं
दारिद्र्यमेकं गुणक्रोडिहारि ॥ ३ ॥



१७. मृगः काको जम्बुकश्च ।

अस्ति मगधदेशे चम्पकवती नामारण्यानी । तस्यां
 चिरान्महता स्नेहेन मृगकाको विवसतः । स च मृगः स्वे-
 क्लया आम्बुत् दृष्टपुत्राङ्गः । तच्चिन्तयन्नुकोतावकोक्तिः
 तं दृष्ट्वा जम्बुकोऽचिन्तयन् । आः कथमेतन्मयां पुत्र-
 लितं भक्षयामि । भवतु, विश्वासं तावदुत्पादयामि ।

इत्यालोच्योपगम्याब्रवीत्— 'मित्र, कुशलं ते ? । मृगे-
णोक्तम्— 'कम्त्वम्' ? म वृते— 'शुद्रवुद्धिनामा
जम्बुकोऽहम् । अवारण्ये बन्धुहीनो मृतवन्धिवसामि ।
इदानीं त्वां मित्रमासाद्य पुनः स्वबन्धुर्जीवलोकं प्रवि-
ष्टोऽस्मि । अधुना त्वानुचरणं मया सर्वथा भवित-
व्यम् । मृगेणोक्तम्— 'एवमस्तु' ।

ततः पश्चादस्यं गते ज्वितरि तौ मृगस्य वामपृष्ठी
गतौ तत्र चम्पकवृक्षशाखायां सुवुद्धिनामा काको मृग-
स्य चिरमिधं निवसति । तौ दृष्ट्वा काकोऽवदत्—
'मखे, चित्वाङ्ग, कोऽयं द्वितीयः ?' मृगो वृते— 'जम्बु-
कोऽयम् । अस्मन्मख्यमिच्छन्नागतः' । काको वृते—
'मित्र, अकम्मादागन्तुना सह मैत्री न युक्ता' ।

तच्छ्रुत्वा जम्बुकः सक्रोपमाह— 'मृगस्य प्रथम-
दर्शनदिने भवानप्यागन्तुरेवाभूत् । तत्कथं भवता सह-
नस्य स्नेहानुवृत्तिरुत्तरोत्तरं वर्धते ! यथायं मृगो मम
बन्धुस्तथा भवानपि । मृगोऽब्रवीत्— 'किमनेनोत्तरो-
त्तरेण ? सर्वैरेकत्र विश्रम्भालापैः सुखिभिः स्थायिताम्' ।
काकेनोक्तम्— 'एवमस्तु' ।

अथ प्रातः सर्वे यथाभिमतदेशं गताः । एकदा

निभृतं शृगालो ब्रूते— 'सखे, चित्राङ्ग, अस्मिन् वनैकदेशे सस्यपूर्णं क्षेत्रमस्ति । तदहं त्वां नीत्वा दर्शयामि । तथा कृते सति म मृगः प्रत्यहं तत्र गत्वा सस्यं खादति । अथ क्षेत्रपतिना तद्दृष्ट्वा पाशां नियोजितः । अनन्तरं पुनरागतो मृगः पाशैर्बद्धोऽचिन्तयन्— 'को मामितः कालपाशादिव व्याधपाशात् त्रातुं मित्रादन्यः समर्थः । तत्रान्तरे जम्बुकस्तत्रागत्योपस्थितोऽचिन्तयत्— 'फलिता तावदस्माकं कपटप्रबन्धेन मनोरथसिद्धिः । एतस्योत्कृत्यमानस्य मांसासृग्लिप्तान्यस्थीनि मयावश्यं प्राप्तव्यानि । तानि च बाहुल्येन भोजनानि भविष्यन्ति ।'

मृगो जम्बुकमागतं दृष्टोल्लसितो ब्रूते— 'सखे, च्छिन्धि तावन्मम बन्धनम् । मन्वरं त्रायस्व माम् । जम्बुको मुहुर्मुहुः पाशं विलोक्याचिन्तयत्— 'दृष्ट्वा तावदयं बन्धः' ब्रूते च 'सखे, स्नायुनिर्मिता एते पाशाः । तदद्य भट्टारकवारं कथमेतान् दन्तैः स्पृशामि । मित्र, यदि चित्तेनान्यथा मन्यसे तदा प्रभाते यत् त्वया वक्तव्यं तत् कर्तव्यम् । इत्युक्त्वा क्वचिदात्मानमाच्छाद्य स्थितः ।

अनन्तरं स काकः प्रदोषकाले मृगपनागतमवलो-
क्येतस्ततोऽन्विष्य गतस्तथाविधं दृष्ट्वाच— ‘सखे,
क्रिपेतन् ?’ । मृगेणोक्तम्— ‘सुहृद्वाक्यावधीरणस्य फ-
लमेतन्’ । काको वृते— ‘स वञ्चकः क्वास्ते ?’ । मृगे-
णोक्तम्— ‘मांसार्था तिष्ठत्यत्रैवान्तर्हितः’ । काको
वृते— ‘उक्तमेव मया पूर्वम्’ । ततः काको दीर्घ-
निश्वस्य निजगाद्— अरे वञ्चक, किमिदं त्वया
पापकर्मणा कृतम् ! अथवा स्थितिरियं दुर्जनानाम् ॥

अथ प्रभाते क्षेत्रपतिः लघुडहस्तस्तं प्रदेशपागच्छन्
काकेनावलोकितः । तमालोक्य काकेनोक्तम्— ‘सखे
मृग त्वमात्मानं मृगवत्सन्दर्श्य वातेनोदरं पूरयित्वा
पादान् स्तब्धीकृत्य तिष्ठ । यदाहं शब्दं करोमि तदा
त्वमुत्थाय सत्वरं पलायिष्यसे’ । मृगस्तथैव काकवच-
नेन स्थितः । ततः क्षेत्रपतिना हर्षोत्फुल्ललाचनेन तथा-
विधो मृग आलोकितः । ‘आः स्वयं मृतोऽसि’ इत्यु-
क्त्वा मृगं बन्धान्मोचयित्वा पाशान् प्रहीतुं मयत्नो
बभूव । ततः काकशब्दं श्रुत्वा मृगः सत्वरमुत्थाय
पलायितः । तमुद्दिश्य तेन क्षेत्रपतिना विमोह लघुडेन
सृगालो हतः ।

त्रिभिर्वर्षैस्त्रिभिर्मासैस्त्रिभिः पक्षैस्त्रिभिर्दिनैः ।

अत्युत्कटैः पुण्यपापैरिहैव फलमश्नुते ॥

१८. मदोन्मत्तः

पुरा कलिङ्गदेशे मदान्मत्तो नाम मद्यपानशीलः
कश्चित् पुरुष आसीत् । सोऽतीव द्रिद्रोऽभूत् । प्रत्यहं
कर्मकरणेन याचनेन वा स यत्किञ्चिद्भनं संपाद्य तत्सर्वं
मद्यपानाय व्ययीचकार ।

एकस्मिन् दिने स शैत्यवाधितः कर्म कर्तुं भिक्षाम्
गृह्णितुं वा नाशक्नोत् । पानेच्छा च व्यवर्धत । ततो जि-
ह्वालौल्येनाकृष्टः स किमपि मद्यगृहमगच्छत् । मद्यगृ-
हस्वामी च तं यथाचारमुपचारवचनैः सन्कृत्य — 'अद्य,
किमपेक्षितं भवतः ?' इत्यपृच्छत् । 'भवते यद्रोचते
तदीयताम्' इति मदोन्मत्तः प्रत्यवाचत् । तस्य वचनं
श्रुत्वा मद्यगृहस्वामी मूल्यवन्ति वभ्नूनि तस्मै ददौ ।
स च तान्यादाय स्वादन् पिबंश्च जहर्ष ।

तदनु मदोन्मत्तः काञ्चित् क्षणांस्तत्रैव तस्थौ ।
 ततः शनैर्गृहं प्रति प्रतस्थे । तदा मद्यगृहस्वामी—
 ‘अये, यत्रयथा पीतं खादितं च तस्य मूल्यं देहि’ इत्य-
 वोचत् । मदोन्मत्तः प्रत्युवाच— ‘अरे किमिदम् । अहं
 मद्यगृहं द्रष्टुमागतः त्वयैवेमानि वस्तूनि मद्यं दत्तानि ।
 न तु मथाऽपेक्षितानि । मम हस्ते वराटिकापि नास्ति ।
 कृतो वा यच्छ्रेयम्’ इति । मद्यगृहस्वामी च किंपपि
 कर्तुमपारयंस्त्वं विमसर्जे ।

अयं वृत्तान्तस्तस्यां पण्यवीथिकायां सर्वैः परिज्ञा-
 तः । अपरेद्युर्मदोन्मत्तस्तस्यामेव वीथिकायामन्यन्मद्य-
 गृहं जगाप । विदिततदाचारश्च तन्मद्यगृहस्वामी कशा-
 मेकां वस्त्रान्तर्लीनामानीय मदोन्मत्तं वञ्चयितुकामः
 सोपचारं— ‘अये किमपेक्षितं भवतः?’ इत्यन्वयुक्त्वा ।
 मदोन्मत्तः पूर्वद्युरिव भवते यद्रोचते तदीयताम् । इत्य-
 ब्रवीत् । तदाकर्ण्य मद्यगृहस्वामी श्लडिति कशामाकृष्य
 तं बलवत्ताडयामास । मदोन्मत्तश्च भृशमाक्रौशन्
 सत्वरं ततः समुत्प्लुत्य सुदूरं पलायितः ।

१९. कालिदासस्य गुरुः ।

धाराधीशो भोजराजः परमो दानशौण्ड इति श्रुत्वा कश्चिदकिञ्चनो ब्राह्मणः स्वयमपि द्रविणाशया भोजसर्मां जगाम । गच्छेत् पथि यदृच्छया कालिदासेन दृष्टः पृष्टश्च स ब्राह्मणः स्वपनोरथं कथयामास ।

तदाकर्ण्य कालिदासः— ‘भो ब्राह्मण, किं भवान् कविराहोस्विच्छास्त्रज्ञः?’ इत्यप्राक्षीत् । ‘महाभाग, नाहं कविर्नापि शास्त्रज्ञः, किन्तु दरिद्रोऽस्मि । दक्षिणार्थं मया राजान्तिकं गम्यते’ इति ब्राह्मणोऽभाषीत् । तच्छ्रुत्वा कालिदास आह— ‘आर्ये, भोजस्य राजः सभायां कविभ्यः शास्त्रज्ञेभ्यश्च सम्भावना दीयते, न तु ब्राह्मणेभ्यो दक्षिणा । मन्ये तत्र त्वया वराटिकापि न लभ्येत’ इति ।

तस्य भाषितं निशम्य विषण्णो ब्राह्मणः— ‘महात्मन्, अप्यस्ति कश्चिदुपायो येन भूरि द्रविणं मया राज्ञः सकाशाल्लभ्येत?’ इति पप्रच्छ । कालिदास आह— ‘अस्त्युपायो यदि मच्छन्दमनुवर्तसे’ । ब्राह्मणः

प्रत्यवोचत्— 'बाहं भवदाज्ञापनुवर्ते' ।

इत्याभाष्य कालिदासस्तं ब्राह्मणं स्वगृहे समुपवेश्य तस्मिन्नहनि चिरेण राजसभापगमत् । राजा च चिगायागतं कालिदासं वीक्ष्य पप्रच्छ— 'महाकवे, किङ्कृतोऽयं विलम्बः?' । कालिदासोऽवदत्— 'राजन् वाराणसीतश्चतुश्शास्त्रपारगा मम गुरुपादास्तावद्य समागताः । तेषां वरिवस्यायां प्रवृत्तस्य ममैतावान् विलम्बः' इति ।

हन्त ! कालिदासस्यापि गुरुचरणा इति श्रोत्रामृतं वचनम् । अत्र धन्योऽस्मि इत्याकलय्य राजा— 'महाकवे, परमानन्दतुन्दिलाः स्मः । तेषामिह सन्निधानेन वयमात्मानं सभां च कृतकृत्यतां नेतुमभिलाषामः । अत्र एव तेषामिहागमनं भवतु' इत्यवोचत् । कालिदासो ब्रवीति— 'राजन्, तेषामिहागमनं दुष्करं पश्यामि । यतस्ते सर्वदैव कर्मानुष्ठाननिरताः क्षणमपि विश्रान्तिं न लभन्ते । अथापि तेषामभिप्रायं ज्ञान्वा भवन्तं निवेदयामि' इति ।

ततः कालिदासो गुरोरभिप्रायं जिज्ञासमान इव

गृहं गत्वा सायं प्रत्यागम्य— 'राजन्, यदुक्तं मया तदवितथमेव । अथापि तावत् सनिर्वन्धं मयाभ्यर्थितास्ते श्वः समागमनं प्रत्यपद्यन्त । अथ तु ते कांश्चिदेव निमेषानत्र स्थास्यन्ति । अपि च मितभाषिणस्ते पञ्च-
पाण्यक्षराणि भाषिष्यन्ते । यत्तैरुच्यते तच्छिरसा वोढ-
व्यम् । न तु तत्रानुयोगः कार्यः' इत्यवादीत् ।

तत्सर्वं तथैवेत्यङ्गीकृत्य राजा धन्यमात्मानं मन्य-
मानः सन्तोषस्य परां काष्ठामधिरूढो माल्यतोरणादिभिः
सभामलङ्कारयामास । आकारयामास च धारावास्त-
व्यान् महाजनान् ।

कालिदासोऽपि गृहं गत्वा ब्राह्मणमाहूय— 'त्वा-
महं श्वो राजान्तिकं नेध्यापि । तत्र च राजानं दृष्ट्वा
'त्रिपीडापरिहारोऽस्तु' इत्येतावदुक्त्वा विष्टरे तूष्णी-
मासितव्यं त्वया' इत्यवोचत् । ब्राह्मणस्तदुक्तमङ्गी-
कृत्य सर्वान् व्यापारान् परित्यज्य कालिदासोक्तान्य-
क्षराणि महता यत्नेन ओष्ठगतान्यकरोत् ।



२०. कालिदासस्य गुरुः ।

[द्वितीयो भागः]

अपरंशुः कालिदासां ब्राह्मणं वेपथुयादिभिः परिष्कृत्य राजसभां प्रतस्थे । ब्राह्मणं च पुरोभागं कृत्वा स्वयं तस्य पृष्ठतो भक्तिमान् शिष्य इव बद्धाञ्जलिर्जगाम ।

राजा च सभाद्वारमागतं ब्राह्मणं सवाद्यधोषमन्तः प्रवेश्य सादरं सत्कृत्य दर्शितविनयस्तस्य पादयोः पपात । ब्राह्मणोऽप्यदृष्टपूर्वाणां राजसभावैभवानां दर्शनं

मात्रेण सम्भ्रान्तः कालिदासोक्तां परिपाटीमस्परन्
'त्रिपीडा अस्तु' इत्युक्त्वा विष्टरे समुपविष्टः ।

तच्छ्रुत्वा राजा परिम्लानवदनः पादपीठीमपश्यत् ।

सभिकाश्च सर्वे स्मेरमुखा अभूवन् । प्रत्युत्पन्नपतिः
कालिदासस्तु समुपास्थितामात्मनो दूरवस्थां परिजिही-
र्षन् — 'अहह गुरुपादानां वचनः प्रकर्षः । अहो वाग्दे-
वनायाः प्रसादः । अहो महाराजस्य सुकृतम् ! इति
वदनं नर्तितुमारंभे ।

तदवश्यं राजाब्रवीत् — 'कालिदास, तव गुरुपादानां
वचनोऽर्थ एव न मया ज्ञातः, किमुत प्रकर्षः । अर्थे
तावद्दर्शय' इति । कालिदास आह — 'महाराज किं
ब्रवीमि । अहह कीदृशं ते भागधेयम् । अहो आचार्या-
णां त्वयि प्रेमातिशयः । केन वान्येन लभ्येत जगत्या-
मीदृशमाशीर्विचः । अहो गुरुचरणानां वचनो गाम्भी-
र्यम् । गुरुचरणानपहाय कस्य वान्यस्य मुखादीदृशं
वचनामृतं स्यन्देत । अहो आचार्याणां पाण्डित्यस्य
प्रकारः । श्रूयतां तावदस्यार्थः —

आसने विप्रपीडास्तु शिशुपीडास्तु भोजने ।
शयने दारपीडास्तु त्रिपीडास्तु नरेन्द्र ते ॥

इति व्याख्याय— 'राजन्, इतोऽधिकं किमस्ति जनि-
मता जगत्यभ्यर्थनीयम् । अनेन हि भवान् सर्वासां
सम्पदां पात्रीकृतः' इत्याचरुयौ ।

तदाकर्ण्य सर्वेऽप्यतिमात्रं चमत्कृताः कालिदासस्य
गुरुं साक्षात् सरस्वत्या अवतारममन्यन्त । राजाप्यति-
तर्गं तुष्टस्तास्मिन् द्रविणराशिं ववर्ष । कालिदासोऽपि
रहस्यभेदभयेन ब्राह्मणं तत्क्षणमेव गृहं नीत्वा रात्रौ
निभृतं स्वदेशं प्रेषयामास ।

२१. धनप्रशंसा

यस्यास्मिन्न वित्तं स नरः कुलीनः

स पण्डितः स श्रुतवान् गुणज्ञः ।

स एव वक्ता स च दर्शनीयः


सर्वे गुणाः काञ्चनपाश्रयन्ते ॥ १ ॥

त्यजन्ति मित्राणि धनैर्विहीनं
 पुत्राश्च दाराश्च सुहृज्जनाश्च ।
 तमर्थवन्तं पुनराश्रयन्ति
 धनं हि लोके पुरुषस्य बन्धुः ॥ २ ॥

बुभुक्षितैर्व्याकरणं न भुज्यते
 पिपासितैः काव्यरसो न पीयते ।
 न च्छन्दसा केनचिदुद्धृतं कुलं
 द्विरण्यपेवाजय निष्फला गुणाः ॥ ३ ॥

दुन्दुभिस्तु सुतगमचेतन-
 स्तन्मुखादपि धनं धनं धनम् ।
 हृत्थमेव निनदः प्रवर्तते
 किं पुनर्यदि जनः सचेतनः ॥ ४ ॥

धनैर्निष्कुलीनाः कुलीना भवन्ति
 धनैरापद् मानवा निस्तरन्ति ।
 धनेभ्यः परो बान्धवो नास्ति लोके
 धनान्यर्जयध्वं धनान्यर्जयध्वम् ॥ ५ ॥



२२. क्षेत्रकर्षणम् ।

इह क्षेत्रं कृष्यते । इदं शालयक्षेत्रम् । शालीनामुत्पत्तौ प्रभूतं जलमपेक्ष्यते । तस्माज्जलस्यावस्थानाय क्षेत्राणि परितः सेतवः क्रियन्ते । व्रीह्यादयस्तु नातीव जलमपेक्षन्ते । अतस्ते पर्वतमानुष्वपि समृद्धतया प्ररोहन्ति । शालयस्तु जलमयेषु निम्नप्रदेशेषु केवलमुत्पद्यन्ते ।

चित्रेऽस्मिन् कर्षणाय द्वौ वृषभौ हलस्य धुरि नियुक्तौ दृश्येते । क्वचिन्महिषावपि नियुज्येते । यूरोप-खण्डेऽमेरिकाखण्डे च नियमेनाश्वौ वध्येते । अद्यत्वे

कर्षणाय क्वचिद्यन्त्राण्युपयुज्यन्ते । शर्करिलानां निष्कृ-
टादीनामुत्कर्षणार्थमायसानि लाङ्गलान्युपकल्पितानि ।

चित्रमवलोकय । स कर्षको हलस्य पश्चाद्दण्डं हस्तेन
धृत्वा हलस्याग्रं भूमौ खनन् वृषभौ नयति । हलस्याग्र-
भागे निशिताग्रो लोहफालः सङ्घटितः । तेन यदा
वृषभौ गच्छतस्तदा हलस्याधस्तात् पञ्चपाङ्गुलखाता
पद्मतिर्जायते । सैषा पद्मतिः सीतेन्युच्यते ।

सकृत् कृष्टे क्षेत्रे मृत्तिका न मृद् भवति । अतो
द्विस्रिर्वा कर्षणं क्रियते । द्विः कृष्टे क्षेत्रे द्विगुणाकृतमिति
त्रिः कृष्टे त्रिगुणाकृतमिति चोच्यते । द्विगुणाकृते त्रि-
गुणाकृते वा क्षेत्रे बीजान्युप्यन्ते । बीजायापात् परं
सकृत् कृष्टा क्षेत्रं फलकाकर्षणेन मपीक्रियते । तदा
बीजानि मृदन्तः पतितानि त्रिचतुरर्दिनेरुद्भिद्यन्ते ।
उद्भिन्नाश्च शालयः सकृदुत्खाय प्रतिरोप्यमाणाः प्रभू-
तानि फलानि वितरन्ति । शालीनां मञ्जर्योऽत्यन्तं
मनोहराः । पचेलिमाः शालयो लवित्रैर्लूयन्ते ।

सैषा कृषिः देवपातृकायां भूमौ वर्षकाले सकृत्
सम्पाद्यते । नदीमातृकायां तु वर्षस्य द्विस्रिर्वा क्रियते ।

क्वचिज्जलस्याभ्युक्षणेन कृषिः समुत्पाद्यते । सर्वासु
वृत्तिषु कृषिरेव प्रधानतमा । कृषितो नास्ति दुर्भिक्षम् ।

रामाद्याचय मेदिनीं धनपतेर्वीजं बलाह्लाङ्गलं

प्रेतेशान्महिषं तवाम्नि वृषभः फालं त्रिशूलं तव ।

गक्ताहं तव चान्नदानकरणे स्कन्दोऽस्ति गोरक्षणे

खिन्नाहं हर भिक्षया कुरु कृषिं गौरीवचः पातु वः ॥

२३. शतं प्रहाराः ।

एकदा गुर्जरदेशीयः कश्चित् कविः काविवत्सलं
काशीराजं द्रष्टुं काशीदेशमगच्छत् । गत्वा च तत्र
राजभवनं प्रविशन् स द्वारं द्वाःस्थेन केनचिन्न्यरुध्यत ।
सप्रश्रयमनुनीयमानः स द्वास्थः— 'यदि त्वमन्तः
प्रवेष्टुमिच्छसि तर्हि मद्यं यत्किञ्चिद्देहि । अन्यथा दुर्ल-
भस्ते प्रवेशः' इत्यवोचत् । तच्छ्रुत्वा कविः— 'भद्र,
अधुना मम हस्ते वराटिकापि न विद्यते । किन्तु राज्ञः
सकाशान्मया सम्भावना लभ्येत । तत्र यल्लभ्यते

तस्यार्थं ते दास्यामि' इति प्रत्यवोचत् । तद्वचः श्रुत्वा हृष्टो द्वारपालकस्तं प्रावेशयत् ।

ततः कोष्ठान्तरं प्रविशन् स भूयोऽन्येन द्वारपालकेन निवारितः । तस्मा अपि राज्ञः सकाशाल्लभ्यमानस्यार्थं दास्यामीति प्रतिज्ञाय स कविस्तेनाप्यनुमतः कथाञ्चित् राज्ञः सविधं प्रापत् । प्राप्य च सरसैः श्लोकैः राजानं तुष्टाव । तेन प्रीतो नरपतिस्तं सत्कृत्य तस्मै वारणमेकं दापयितुं मन्त्रिणमादिक्षत् । तस्य वचनं श्रुत्वा कविराह— 'राजन् अहमसकृल्लब्धवारण एवास्मि । अतोऽथ तल्लाभेन न मे प्रयोजनम् । तस्मादन्यदेव याचिष्ये । तद्दानेन ममार्थनां पूरयितुमर्हसि' इति । राज्ञोवाच— 'विद्वन्, किन्नेऽभीष्टम्? कथय । यदि शक्यं तर्हि दास्यामि' इति ।

कविरब्रवीत्— 'राजन्, यदि मां सम्भावयितुमिच्छसि तर्हि शतं पहारान् मे पारितोषिकत्वेन विधेहि । न ते दातुमशक्यं मया किञ्चित् प्रार्थितम्' इति । राजा कवेराकृतमज्ञात्वा भृशं खिन्नः प्राह— 'महाकवे, त्यज्यतां ते प्रहारकथा । स्तनं हिरण्यं वा यथाभिमतं याचस्व । तत् ते वितरिष्यामि' इति । कविः प्रत्यवो-

चतु — 'राजन्, यदि त्वं कवीनां मनोरथस्य पूरक-
स्तर्हि शतेन प्रहारैर्मा सम्भावय । नो चेद्गमिष्यामि ।
स्वस्त्यस्तु ते' इति ।

ततो गत्यन्तरपश्यन् राजा तदर्भीष्टस्य पूरणाय
वेत्रहस्तं कञ्चुकिनपाज्ञापयामास । कञ्चुकी च यदा
तं प्रहर्तुमुद्युक्तोऽभूत् तदा कविः प्राह— 'महाभाग,
क्षणं प्रतीक्षस्व । अस्याः सम्भावनाया अंशहरौ द्वौ
दौवारिकावासात् । राज्ञः सकाशात्प्रभयमानस्यैकपर्ध-
मेकस्मै, अपरपर्धमपरस्मै च मया प्रतिज्ञातम् । अन्यथा
मेऽन्तःप्रवेशो राजदर्शनं च नाभविष्यत् । तस्मादेते
शतप्रहाराः समं विभज्य तयोः पृष्ठे पात्यन्तां, येनाहं
कृतप्रतिज्ञः सत्यवचनो भवेयम्' इति । तदनुरोधेन
राज्ञः पुरोभागमानीतयोः प्रतिहारयोः पृष्ठभागे पृथक्
पश्चाशत् प्रहाराः प्रदत्ताः । अनेन कवेः कौशलेन
राजा मन्त्रिणश्चात्पन्तं चमत्कृतास्तं नितरां बहूमान-
यन् ।



२४. अजगरो भिक्षाभाजनं च ।

पुरा पाटलिपुत्रे यज्ञसोमः कीर्तिसोमश्चेति द्वौ भ्रात-
 रावास्ताम् । तयोः प्रभूतं पितृव्यं वित्तमभूत् । तौ तद्वि-
 भज्य पृथग्गृहिणाववर्तेताम् । तयोः कीर्तिसोमः स्वीयं
 भागं वाणिज्येन कौसीचेन चावर्धयत् । यज्ञसोमस्तु ॥

आनो ददानश्च स्वीयमंशं कियतैव कालेन व्ययीकृत्य
रिक्तीभूतो बन्धुनामवधीरणायाः पात्रमभूत् ।

बन्धुजनैरवमन्यमानः सोऽत्यन्तं खिन्नः स्वभार्याम-
वाचत्—‘प्रिये सम्प्रति निर्धनीभूतयोरावयोः वरम-
न्यदेशगमनं न त्विह बन्धुनां मध्ये जीवनम् । अतोऽ-
द्यैव देशान्तरं गच्छावः’ इति । भार्याव्रवीत्—‘नाथ,
पाथेयेन विना कथं वा देशान्तरं गमिष्यावः । न कि-
मप्यस्ति गृहे । अतस्ते भ्रातरं गत्वा यत्किञ्चिद्द्वनं या-
चस्व’ इति ।

तदनुरोधेन यज्ञसोमः कीर्तिसोमस्यान्तिकं प्राप्य
तस्मै स्वीयं सङ्कल्पमावेद्य यावत् तं पाथेयमवाचत् ता-
वत् तस्य भार्या श्रुततद्वचना ससम्भ्रममागत्य—‘अये
नाथ, एतादृशा दरिद्राः प्रत्यहमस्माकं गृहद्वारमाश्रयि-
ष्यन्ति । तेभ्यः कियन् कुतो वा दास्यामः । स्वीयं वित्तं
क्षपितवतेऽस्मै दुर्भगाय त्वया वराटिकापि न दात-
व्या । यदि दास्यासि मम जीवितेन शपे’ इत्यब्रवीत् ।
कीर्तिसोमः भ्रातृस्त्रहान्वितोऽपि भार्यामीतः किमप्यद-
त्त्वा तं प्राहिणोत् ।

यज्ञसोमो गृहं गत्वा वृत्तान्तमिमं भार्यायै निवेद्य
देवैकशरणः मद्य एव तथा सह देशान्तरं प्रति प्राति-
ष्ठत । गच्छन्तौ च तौ मार्गवशात् किमपि घोरमरण्यं
प्रापतुः । शिलाकण्टकाकीर्णं वनवरमनि क्लेशेन व्रजतो-
स्तयोः यज्ञसोमः केनचिन्महाकायेनाजगरेण न्यगीर्यत ।

तदवेक्ष्य सा बाला सोरस्ताडमुच्चैः क्रन्दन्ती क्षितौ
पपात । तां तथा विलपन्तीमवलोक्याजगरः सञ्जातक-
रुणो मानुषभापयाऽभाषत— ‘शोभने, किमर्थमेवं विल-
पिष्यामि?’ इति । साऽवाचन्—मद्यामत्व. कथं न विल-
पिष्यामि । मम हि भिक्षाभाजनं भवतापहृतम् । कथ-
ङ्कारमशरणा प्राणान् धारयिष्यामि’ इति ।

तदाकर्ण्यजगरः सपद्येव स्वजठरान् किञ्चित्सुवर्णपा-
त्रमुद्गीर्य तस्यै दत्त्वाब्रवीत्— ‘महाभागो, गृह्यतामिदं ते
भिक्षापात्रम्’ इति । सा तदादाय प्रत्यवोचत्—‘महा-
त्मन्, किमनेन मे प्रयोजनम्? को वा स्त्रियं मह्यमस्मिन्
भिक्षां प्रदास्यति?’ इति ब्रुवती भ्रूयोऽप्युच्चैरक्रन्दत् ।
ततः सोऽजगरस्तां सान्त्वयन्नाह— ‘साध्वि, त्वमिदं
पात्रं गृहीत्वा भिक्षार्थं व्रज । यस्ते भिक्षां न दास्यति
तस्य शिरः सहस्रधा विशरिष्यते । सत्यमेतद्वचो मम ।
मास्तु तेऽत्र संशयः’ इति ।

तदाकर्ण्य सा— 'भो महासत्व, यदि ते वचः सत्यं तर्हि त्वमिदानीं मे भर्तृभिक्षां प्रदेहि' इत्युक्त्वा पात्रमदर्शयत् । अजगरोऽपि स्वनाशभयात् यज्ञसोमं जीवन्तमेवोद्दीर्य तस्यै प्रायच्छत् ।

अथ सोऽजगरः— 'भो महाभागौ, अहं काञ्चन-वेगाख्यो विद्याधरः कस्यचिदपि शापेनाजगरत्वमापन्नः । स च शापो मे साध्वीभ्यादपर्यन्तोऽभूत् । उदानीमनुगृहीतोऽस्मि तत्रभवत्या' इति वदन् निजं रूपं प्रतिपद्य तत् सुवर्णपात्रं रत्नैरारपूर्य ताभ्यां दत्त्वा स्वाभीष्टदेशं गतः । तौ दम्पती च महता हर्षेण तद्रत्नपात्रमादाय स्वदेशमागत्य बन्धुनां प्रीतेः पात्रीभूतां चिरं न्यवसताम् ।

लोकोक्तयः ।

हन्त, हस्तगतं माणिक्यमापणे मृग्यते ।

अपेयेषु तटाकेषु बहुतरमुदकं भवति ।

विषधरवदनाद्विषमन्तरेण किमन्यन्निष्क्रामति ।

स्रजमपि शिरस्यन्धः क्षिप्त्वा धुनोत्यहि शङ्कया ।

विषवृक्षोऽपि संवर्धय स्वयं च्छेत्तुमसाम्प्रतम् ।

२५. अशोकः ।

क्रिस्तोः पूर्वं २७२ तमवर्षादारभ्य २३२ तमवर्ष-
पर्यन्तमशोको नाम बुद्धमतावलम्बी महाराजो भारत-
वर्षस्याधिपत्यमवहत् । यः खलु चन्द्रगुप्तमौर्यस्य पौत्रो
विन्दुसारस्य पुत्रश्चासीत् । स एवाशोकवर्धन इत्यपि
समाख्यायते । स चेद्वाकुवंशीयः श्रीराम इव प्रजाना-
मैहिकमागुष्मिकं च योगक्षेमं व्यचिन्तयत् ।

प्रथमतस्तावदशोकः समरप्रियोऽवर्तत । महदपि
स्वीयं राज्यं कलिङ्गदेशस्य विजयेन महत्तरं कर्तुं
मर्तिं बबन्ध । सन्नद्धमहायश्च राज्यावाप्तेः परं द्वादशे
वर्षे कलिङ्गानभ्ययुद्ध । प्रवृत्तश्च तत्र कलिङ्गाशोकसैन्य-
योस्त्रैवार्षिको दारुणः सङ्ग्रामः । तृतीयस्याब्दस्यान्ते
जयलक्ष्मीरशोकमशिश्यत् ।

जितराज्यस्त्वशोकः सशोको जातः । भयानके त-
स्मिन् सङ्ग्रामे सहस्रशः पतिपक्षीयान् विशसितान्
दृष्टवतस्तस्य मनसि महान् शोकः समजनि । अतः
सद्य एवायं भूयस्समरोक्षपादिरराम । पश्चात्तापाभिभूतश्च

सन्यासमङ्गीकृत्य बुद्धमहर्षेः शान्तान् शुद्धाश्चोपदेशान-
न्ववर्तत । अहिंसामेव परमं धर्ममाकलयन् मृगयाविनो-
दमप्यहामीत् । आक्रीटादामर्त्यं सर्वानपि जीवराशीन्
स्वीयप्रजात्वेनागणयत् ।

सौऽयं राजर्षिः प्रजानां परितोषणे कृतमतिः परस्पर
विवदमानानां विविधानां मतानां साक्षरस्यमुपपादयन्
मतभेदमूलकं जनानां मिथो वैरस्यं च परिहरन् प्रजासु
मिथः मोदरस्त्रिहमुदपादयत् । स्वयं यौद्धमतमवलम्बपा-
नोऽप्ययं मतान्तराय नाद्रुह्यत् । प्रत्युत स्वस्वधर्मात्
प्रमाद्यतो जनानदण्डयत् । सर्वमतस्थानपि समदृष्ट्या-
ऽपश्यत् ।

अपि चायमशोकमहाराजः स्वीयानां प्रजानामाचा-
रस्य प्रत्यवेक्षणाय तासां लोकयात्रासरणेः परिष्करणाय
च स्वसाम्राज्ये समन्तादधिकृतान् पुरुषान् न्ययोजयत् ।
असंस्कृतानां वन्यवर्गीणां शिक्षणाय सर्वत्रोपदेशकान्
न्ययुङ्क्त । किञ्चायं भूतदया, शान्तिः, कायचित्तयोः
शुद्धिः, मातापित्रादीनां गुरुजनानामादरणमित्यादीन्
विषयानधिकृत्य चतुर्दश नियमान् निरमासीत् । तांश्च
शिलालेखेष्वर्पयित्वा प्रजानामवधारणाय भारतवर्षे सम-

न्तात् प्रतिष्ठापयामास । येषु खलु केचन शिलालेखाः
सम्प्रत्युपलभ्यमानास्तस्य चरितं तदीयं राज्यभारपकारं
च बोधयन्ति ।

महाराजोऽयं स्वयमेवात्मानं प्रियदर्शिनमाह । तद-
नुरोधेन च प्रजानां प्रियमाचरन् मनुष्याणामिव मृगा-
णामपि तत्र तत्र चिकित्सालयानकल्पयत् । पथिकानां
विश्रवाय बहुत्र पथिकाश्रमान् निरमापयत् । सर्वत्र
पथि कूपतटाकादीनखानयत् । सञ्चारसौकर्याय यथा-
पेक्षं रथ्या अकारयत् । रथ्यानामुभयोः पार्श्वयोश्छाया-
वृक्षानवर्धयत् । आचालवृद्धं प्रजाः सर्वाः परमानन्दम-
न्वभूवन् ।

अशोकस्त्वेतावतोऽप्युपकारानपर्याप्तान् मन्यमानः
स्वयमतृप्त एवासीत् । दुर्लभा एवैतादृशाः प्रजाहितै-
षिणो राजानः । सर्वथैवायं महाराजः सर्वत्र सर्वदा
सर्वेषां राज्ञामनुकरणीयः सर्वेषां जनानामनुस्मरणीयश्च
भवति ।



२६. एकलव्यः ।

पुरा पाण्डवानामास्थाने द्रोणाचार्यो नाम कश्चि-
 द्धनुर्वेदकोविदो बभूव । यः खलु पाण्डवान् कौरवा-
 नन्याश्च क्षत्रियकुमारान् धनुर्विद्यामध्याप्य लोके विभ्रु-
 तिमवाप । यं यं सोऽशिक्षयत् स सर्वोऽपि पश्यामधु-
 ष्योऽभूत् ।

गच्छति काले कदाचिदेकलव्यो नाम निषादकुमारस्तस्माच्छस्त्रविद्यामधिगन्तुमिच्छंस्तस्यान्तिकं प्राप्य विनयान्वितः साष्टाङ्गं प्रणिपत्य स्वामीष्टं तस्मै व्यजिज्ञपत् । द्रोणाचार्यस्तस्य विनयेन प्रीतोऽपि तस्येच्छां निर्वोद्धुमक्षमस्तमाह — 'नैषादे, अहं केवलं क्षत्रियकुलोत्पन्नान् शिक्षयामि । त्वं च निषादानां कुले समुत्पन्नः । अतस्ते शिक्षणमशक्यमेव' इति ।

तच्छ्रुत्वा स निषादः सविषादोऽरण्यं प्रत्यगमत् । गत्वा च कुत्रचिदेकान्ते सृष्मयीं द्रोणाचार्यस्य प्रतिकृतिं प्रतिप्राप्य तस्याः दुरस्तात् सविनयो भूत्वा स्वयमेव शस्त्रविद्यां पर्यशीलयन् । कियतैव कालेन स बाणस्य सन्धाने सोचने संहरणे च परमं प्रावीण्यमध्यगच्छत् ।

अत्रान्तरे पाण्डवाः कदाचिन्मृगयार्थं तदेवारण्यं प्राविक्षन् । तैः सहैकः सारमेयोऽप्यवर्तत । धीरः स सारमेयः प्रविष्टमात्र एवात्रैर्मेषधितस्ततो धायन्नेकलव्यमभ्यद्रवत् । आस्यं व्यादाय भपतस्तस्य मुखे युगपदेकलव्यः सप्त शरान् प्रेरयापास । स च शरविद्ववदनः

रक्तसिक्ताङ्गः पाण्डवानामभ्यर्णमगच्छत् । पाण्डवाश्च
तं तादृगवस्थं हृष्टा सचिन्ता बभूवुः ।

ततस्ते शुना दृश्यमानमार्गा एकलव्यस्यान्तिकमेत्य
बाणप्रयोगे तस्य लोकोत्तरं हस्तलाघवं वीक्ष्य विस्मि-
ताः— 'अये, कस्त्वम् ? कस्य शिष्यः ? इत्यप्राक्षुः' ।
सोऽवादीत्— 'आर्याः, अहं निषादाधिपतेर्हिरण्यध-
नुपः पुत्रस्तत्रभवतो द्रोणाचार्यस्य शिष्यश्चास्मि' इति ।

तदाकर्ण्य पाण्डवास्तस्य शस्त्रविद्यानैपुण्येनात्मन्य-
वज्ञां कुर्वन्तो गृहं प्रत्यागत्य द्रोणाचार्यं सखेदमवा-
दिषुः— 'आचार्य, वयमेव भवतः शिष्येष्वप्रतिमाः
शूरा इत्यसकृदुक्तवता भवता नूनं वञ्चिताः स्मः ।
यतो ह्यस्ति कश्चिदरण्यैकान्ते शस्त्रविद्यायामस्मानति-
श्यानां भवतः शिष्यां निषादकुमारः' इति ।

तन्निशम्य द्रोणाचार्यः साश्चर्यहृदयः सद्य एव पा-
ण्डवैः साकं वनमागत्यैकलव्यमपृच्छत्— 'अये, कथं
त्वमसि मम शिष्यः ?' इति । एकलव्यः सप्रश्रयं प्रणि-
पत्य प्रत्युवाच— 'आचार्य, अहं तावद्भवन्तमेवानु-
ध्यायन् भवत एव च नैपुण्यमनुचिन्तयन् शस्त्रविद्यां
पर्यचैषम् । तस्मात् ते शिष्य एवास्मि' इति ।

द्रोणाचार्योऽब्रवीत्— ‘यदि त्वं मम शिष्यस्तिर्हि देहि मे गुरुदक्षिणाम्’ इति । तस्य वचनं श्रुत्वैकलव्यः परं तुष्टः प्रत्यब्रवीत्— ‘आचार्य, असंशयं दातव्या गुरुदक्षिणा । परन्तु यथावृत्तिं दातुमिदानीमक्षमोऽस्मि । अथापि मत्सकाशे यदास्ति तदवश्यमेव दास्यामि । विस्रब्धं कथ्यतां यदपेक्षितम्’ इति । द्रोणाचार्योऽब्रवीत्— ‘यदि तथ्यमुक्तं त्वया तर्हि तत्र दक्षिणहस्तस्याङ्गुष्ठं मे दक्षिणां कल्पय’ इति । एकलव्यो द्रागनक्षरं स्वीयं दक्षिणहस्ताङ्गुष्ठं च्छित्त्वा मभक्तिं द्रोणाचार्याय समर्पयामास ।

निरङ्गुष्ठ एकलव्यस्ततः परं शस्त्रप्रयोगेऽसमर्थो जातः । अथापि स आत्मपानमनृणं मन्यमानः सुतर्गं मुमुदे । पाण्डवाश्च वीरार्चिता अभूवन् । एकलव्यस्य गुरुभक्तिस्त्रैलोक्येऽप्यश्लाघ्यत ।

२७. भवभूतेः सूक्तयः ॥

लौकिकानां हि साधूनामर्थं वागनुवर्तते ।

ऋषीणां पुनराद्यानां वाचमर्थोऽनुधावति ॥

शास्त्रे प्रतिष्ठा सहजश्च बोधः

प्रागल्भ्यमभ्यस्तगुणा च वाणी ।

कालानुरोधः प्रतिभानवत्व-

मेते गुणाः कामदुघाः क्रियासु ॥

व्यतिपजति पदार्थानान्तरः कोपि हेतु-

न खलु बहिरुपाधीन प्रतियः संश्रयन्ते ।

विक्रमति हि पतङ्गस्योदये पृण्डरीकं

द्रवति च हिमरश्मावुद्गते चन्द्रकान्तः ॥

वितरति गुरुः प्राज्ञे विद्यां यथैव तथा जडे

न तु खलु तयोर्ज्ञाने शक्तिं करोत्यपहन्ति वा ।

भवति हि पुनर्भूयान् भेदः फलं प्रति तद्यथा

प्रभवति शुचिर्विम्वग्राहे मणिर्न मृदा चयः ॥

भियप्राया इत्तिर्विनयमशृणो वाचि नियमः

प्रकृत्या कल्याणी मतिरनवगीतः परिचयः ।

पुरो वा पश्चाद्वा तदिदमविपर्यासितरसं

रहस्यं साधूनामनुपधि विशुद्धं विजयते ॥



॥ श्रीमन्मध्वाचार्यः ॥

ये नाम केचिदिह नः प्रथयन्त्यवज्ञां
 जानन्ति ते किमपि तान् प्रति नैष यत्नः ।
 उत्पत्स्यतेऽस्ति मम कोऽपि समानधर्मा
 कालोद्दयं निरवधिर्विपुला च पृथ्वी ॥

२८. श्रीमध्वाचार्यः ॥

अस्ति कर्णाटकेषु 'उडुपि' इति प्रसिद्धं रजतपी-
 ठपुरं नाम वैष्णवानां पुण्यक्षेत्रम् । तस्य च नातिदूर-
 वर्तिनि पाजकनाम्नि क्षेत्रे श्रीमान् मध्वाचार्यो जनिम-
 लभत । यो हि ११९९ तमे क्रिस्त्वब्दे विलम्बिनाम्नि
 संवत्सरे आश्वयुजसामे शुक्लपक्षे दशम्यां तिथौ वेदव-
 तीमध्यगेहभङ्गयोः पुत्रत्वेनावततार ।

जातस्य च कुमारस्य पिता वासुदेव इति नाम च-
 कार । बाल एवायं कर्मनीयाभिर्लीलाभिः सर्वस्या अपि
 जनतायाश्चेतास्य ह्लादयामास । समासुटश्च क्रमेण वि-
 द्याग्रहणयोग्यं वयः पित्रोपनीतः स सर्वान् वेदान्
 सर्वाणि शास्त्राणि चाल्पीयसैव कालेन जग्राह ।

अधिगताखिलवेदश्च वेदान्ताध्ययनाय रजतपीठपुरे
 ऽनन्तेश्वराभिधं क्षेत्रमधितष्टिर्वासमच्युतप्रेक्षं नाम वे-
 दान्तपारगं यतिवर्यं शरणं प्रापत् । तस्मादद्वैतवेदान्त-
 मधीयानोऽयमाचार्यः प्रतिपदं तत्रानुपपत्तीरुद्धाव्य द्वै-
 तस्यैव सत्यत्वमुपपादयामास । तस्य प्रतिभाशक्त्या तु-
 ष्ठोऽच्युतप्रेक्षाचार्यस्तस्य 'पूर्णयज्ञः' इति नाम कृत्वा
 लोकानुग्रहाय द्वैतधर्मं जगति प्रचारयितुं तमचोदयत् ।

आचार्योऽपि तस्मादेव यतिप्रवरात् सन्यासमङ्गी-
 कृत्य सर्वत्र तीर्थक्षेत्राण्यटन् मधुमतीभिर्भणितिभिः
 सर्वस्य लोकस्य हृदयान्याददानः द्वैततत्त्वं सर्वत्र प्र-
 ख्यापयामास । मधुरभाषित्वादयमाचार्यः 'मध्वाचार्यः'
 इति दिग्गन्तेष्टु प्रथामवाप । अनन्तरमयं मध्वाचार्यो
 बदरीं प्राप्य कश्चित् कालं तत्र निवसन् आनन्दकराणि
 द्वैतार्थप्रतिपादकानि ग्रन्थरत्नानि प्रणिनाय । तेनासौ
 'आनन्दतीर्थः' इत्याख्यामविन्दत । सोऽयमाचार्यः
 पूर्वैः कृतानि विंशति भाष्याणि खण्डयित्वा ब्रह्मसूत्र-
 ग्रन्थस्यैकविंशं भाष्यमभाषिष्ट । भगवद्गीतादीनामपि
 द्वैतानुगुणमर्थं वर्णयामास ।

अथ ततः प्रस्थित आचार्यः सर्वत्र दिक्षु विचरन् प्रतिवादिभयङ्करांस्तार्किकसिंहान् विजित्य 'अनुमान-
तीर्थः' इति प्रसिद्धिमलभत । ततः पश्चादनन्तशयनं
प्राप्तस्तदात्वे यदृच्छया तत्र सङ्गतं विद्याशङ्करं नाम
शृङ्गगिरिमठाधिपतिं वादे निजित्य तद्देशीयेन महारा-
जेन सुतरां सम्मानितोऽभूत् ।

सोऽयं श्रीमध्वाचार्यः सांयात्रिकद्वारा द्वारकातः स-
मासादिनां विष्णोरवतारभूतस्य श्रीकृष्णस्य प्रतिमां
रजतपीठपुरे प्रतिष्ठाप्य तत्पूजार्थमष्टौ शिष्यान् मन्या-
सिनो नियोजयामास । ते चाष्टौ पश्चादष्टानां मठाना-
मधिपतयोऽभूवन् । ये खल्वष्टौ मठाधिपतयः शिष्यपर-
स्परयाऽनुवर्तमानाः वर्षद्वयपर्यायक्रमेण श्रीकृष्णमर्चय-
न्तः द्वैतं प्रचारयन्तश्चाद्य याज्ञदाचार्यस्याज्ञां निर्वहन्ति ।

श्रीमदाचार्योऽपि निवर्तितान्पकृत्वः पुनरपि बदरीं
प्राप्य तत्र शाश्वतिकीं योगासिकामध्यासिष्ट । यस्त्रेतायां
श्रीरामस्य बहुतरमुपाकरोत् स एव हनूपान् भगवत्का-
र्यसाधनाय द्वापेर भीमत्वेन कलां पूर्णप्रज्ञत्वेन चाय-
तर्णि इत्याहुः । अत एव श्रीमदाचार्योऽयं मुख्यमाण
इति भीम इति च व्यपदिश्यते ।

२९. जीर्णधनः श्रेष्ठी च ॥

आसीद्वाघपुरे जीर्णधनो नाम वणिकः । तस्य पित्र्यं धनं यत्किञ्चिदासीत् । स तत् क्रमशो भोगेन अपितवान् । अथ द्रव्यक्षयात् तत्र वस्तुं लज्जमानो देशान्तरं गन्तुं मतिं चक्रे । तस्य गृहे लोहमयीं पूर्वपुरुषाजितां तुलां काप्यासीत् । तां स्वयित्रभ्यः कस्यापि श्रेष्ठिनो गृहे न्यातुं कृत्वा देशान्तरं गतः । बहून् वर्षास्तत्र तत्रापित्वा पुनः स्वपुरमाजगाम । आगत्य च श्रेष्ठिगृहं गत्वा— 'श्रेष्ठिन्, मदीयां निक्षेपतुलां दीयताम्' इति तं प्रार्थयत् ।

वञ्चकः श्रेष्ठी तु तां स्वयमपहर्तुमिच्छन् प्राह— 'भोः, त्वदीया तुला कस्याञ्चिद्रात्रो मूर्षिकेर्भक्षिता । तद्रम्यताम्' इति । तच्छ्रुत्वा धीमान् जीर्णधनश्चिन्तयामास— 'न हि लोहमयीं तुलां मूर्षिका भक्षयितुं शक्नुवन्ति । अन्तः सत्यामेव तुलायाभयमेवमसत्यं वदति । अहो अस्य वञ्चकस्य मूर्खतायाः प्रकारः । तत् केनोपायेन तुला मे सुलभा भवेत् ? अस्तु, एवं करिष्ये' इति ।

अथ जीर्णधनः श्रेष्ठिनमुवाच— 'सुमुख, नास्त्यत्र
तवापराधो यदि तुला मूर्षिकैर्भक्षिता । ईदृश एवायं
संसारः । न किमप्यत्र शाश्वतमस्ति । आस्तामेतत् ।
स्नातुं नदीं गमिष्यामि । तद्विषं तत्र बालं स्नानोपक-
रणहस्तं मया सह प्रेषय इति । सोऽपि मूढस्तुलालाभेन
नितरां तुष्यन् बालमुवाच— 'वत्स अयं तव पितृ-
व्यः स्नातुं नदीं याति । अनेन सह स्नानोपकरणा-
न्यादाय गच्छ' इति ।

अनन्तरं जीर्णधनस्तेन बालेन सार्धं नदीं जगाम ।
तत्र स स्नात्वा तं बालं नदीगुहायां सङ्गोप्य तद्द्वारं
वृहन्नया शिलयाच्छाद्य मन्दरं श्रेष्ठिगृहं गतः । अथ
बालमदृष्ट्वा श्रेष्ठी तं पप्रच्छ— 'कुत्र मे बालः ?'
इति । स एवं प्रतिवचनं ददौ— श्रेष्ठिन, तत्र बालं
नदीतटे समुपवेश्य स्नानमाचरति मयि कोपि श्येनः
समागम्य बलात् तमपाहरत्' इति । तच्छ्रुत्वा स
आह— 'मिथ्यावादिन, किमेवमसम्भावितं भाषसे ।
किं क्वचिच्छेयनो बालमपहरेत्? समर्पय मे सुतम् ।
अन्यथा न्यायसभार्या निवेदायिष्यामि' इति । जीर्णधनः
प्राह— 'श्रेष्ठिन, यथेच्छं समाचर । किं मया क्रिय-

ताम् । पश्यतो मे तव बालं श्येनोऽपहृत्य डयितः ।
इति ।

एवं विवदमानौ द्वावपि न्यायसभां गतौ । तत्र
श्रेष्ठी तारम्बरेण प्रोवाच— ‘भो न्यायाध्यक्ष, मम शि-
शुरनेन चोरेणापहृतः’ इति । तदाकर्ण्य न्यायाधिपो
जीर्णधनं पप्रच्छ— ‘भोः किमस्य शिशुस्त्वयापहृतः ?’
इति । स प्राह— ‘राजन्, नाहमस्य शिशुमपाहरम् ।
किन्तु पश्यतो मे नदीतटादस्य शिशुः श्येनेनापहृतः ?’
इति । न्यायाधिपः प्राह— ‘भो, न मत्स्यमभिहितं
भवता । किं श्येनो बालमपहरेत् ?’ इति ।

अथ बुद्धिमान् जीर्णधनः प्राह—


न्यासीकृतां लोहतुलां

यत्र खादन्ति मृषिकाः ।

राजस्तत्र हरेच्छ्येनो

बालकं नात्र संशयः ॥

न्यायाधिपः कथमेतदिति पप्रच्छ । जीर्णधनः सर्वं
वृत्तं तस्मै न्यवेदयत् । तदाकर्ण्य न्यायाधिपो जीर्णधन-
मतीव प्रशंसत् । तुलालोभिनं श्रेष्ठिनं च निष्कशतेन
दण्डयामास ।



३०. आस्तिको नास्तिकश्च ॥

आस्तिकः सुतीर्थो नाम कश्चिन् तैर्यथात्रिकः कदाचिन्
 क्वचिदातपह्वान्तः कस्यचिन्व्यग्रांघतरांमूलं विश्रमाया-
 समाद् । तदा सुकेशो नाम कश्चिन्नास्तिको शमान्तरं
 जिगमिषुस्तेनैव पयागत्य तत्रैव वटच्छायायां तस्यौ ।
 तत्र तयोरयं संह्लापः सम्प्रवृत्तः

नास्तिकः— आर्य, कुतस्त्यो भवान् ? कुत्र च प्रस्थितः ?

आस्तिकः— सौम्य. अहं तावद्दक्षिणात्यो विभः, तीर्थक्षेत्राटनाथं प्रस्थितः । वहूनि तीर्थानि क्षेत्राणि च मया मन्दृष्टानि । इदानीं वाराणसीं प्रति गम्यते मया ।

नास्तिकः— आर्य, किमनेन कायक्लेशेन प्रयोजनम् । नूनमात्मा निरर्थकमायास्यते भवता ।

आस्तिकः— अये, अपष्टुक्तं भवता । अस्ति स्वर्वीश्वरः सर्वसाक्षी, योऽस्मभ्यं कर्मानुरूपं फलं प्रयच्छति । यश्च खलु सुकृतिनः स्वर्गं दुष्कृतिनो निरर्थं च प्रापयति । तस्माल्लोकान्तैरे सुखमभिलषद्भिरवश्यमेवानुष्ठेयमीदृशं कर्म ।

नास्तिकः— आर्य, अस्तीश्वर इति मुग्धालापोऽयं भवतः । न स्वर्वीश्वरमभिज्ञाः प्रमाणयन्ति । ईश्वरो नाम कश्चिन्नास्त्येव ।

आस्तिकः— शान्तं पापम् । देवानां प्रियेण भवता सह भाषमाणोऽहं मुग्ध एव । अस्तु नमस्ते ।

नास्तिकः— आचाये, माम्म कुप्यः । इदं पृच्छाम—
ईश्वरस्य सद्भावे किं मानम् ?

आस्तिकः— त्वमज्ञः । ईश्वरोऽस्तीति श्रुतयः शास्त्राणि
चोद्धोषयन्ति ।

नास्तिकः— श्रुतयः शास्त्राणि चोन्मत्तप्रलपितानि ।
तान्यस्माकमवमानानि ।

आस्तिकः— कुतस्तेषामवमानाण्यमुच्यते ?

नास्तिकः— तानि व्यस्माकपट्टश्यमानमर्थं प्रतिपाद-
यन्ति । ईश्वरः स्वर्गः नरकं पुण्यं पापं—इमानि को
वा विश्वस्यात् ?

आस्तिकः— यद्यस्माकपट्टश्यमानं वस्तु नास्तीति ब्रूये
तर्हि यूरोपखण्डे यल्लण्डनपुरं तन्नास्तीति ब्रूमः ।

नास्तिकः— लण्डनपुरमस्तीति पुस्तकेभ्योऽवगच्छामः ।

आस्तिकः— तानि पुस्तकानि भ्रान्तप्रलपितानीति
ब्रूमः ।

नास्तिकः— आस्तामेतत् । लण्डनपुरं साक्षात् दृष्ट-

वन्तो जनाः सन्ति । ते कथयन्ति तदस्तीति ।
तस्मात् तस्य सद्भावः प्रतीयते ।

आस्तिकः— तथैव तत्त्वदृशो योगिनः कथयन्ति—
ईश्वरोऽस्तीति । तस्मात् तस्य सद्भावः प्रत्येतव्यः ।

नास्तिकः— दृष्टान्तोऽयं मां व्याकुलयति ।

आस्तिकः— अन्यदपि तावत् कथयामि । अस्य पटस्य
कर्ता न त्वया दृष्टः । सोऽस्ति वा न वा?

नास्तिकः— अस्त्येव । अन्यथा हि कथमुत्पद्येतायं
पटः ।

आस्तिकः— एवं तथैवधारय — यथा हि घटपटादी-
नामुत्पत्तौ कुलालतन्तुवायादयः कर्तारो भवन्ति
तथैवास्मान् परितो दृश्यमानानां वृक्षलतादीनामु-
त्पत्तौ कर्ता कश्चिदपेक्ष्यत एव । स एवेश्वरो नाम ।

नास्तिकः— सन्ति खलु लोके केचिन्निरीश्वरवादिनः ।
किं ते मूर्खाः ?

आस्तिकः— सर्वेऽपीश्वरस्य सद्भावपङ्गीकुर्वन्त्येव

पश्य, क्रैस्तवा महम्मदीयाश्चापि सर्वे सेश्वरवादिन
एव ।

नास्तिकः— क्रैस्तवेषु न विद्वांसस्तस्य सद्भावमभ्युप-
गच्छन्ति ।

आस्तिकः— प्राप्तं हि मानुषासरे यो देवालये न
याति तादृशः क्रैस्तवो दुर्लभ एव ।

नास्तिकः— आर्ये, अस्ति चेदीश्वरः स किं रूपः ?
कथं च द्रष्टव्यः ?

आस्तिकः— प्रश्नः सुकरः, उत्तरं दुष्करम् । अथाप्य-
दधेहि— ईश्वरः सर्वव्यापी सर्वकृता सर्वद्रष्टा सर्व-
शक्तः सर्वज्ञश्च भवति । स च ज्ञानैकगम्यः ।
चक्षुर्भ्यां द्रष्टुमशक्य एव ।

नास्तिकः— नानामर्त्यायाः खलु भिन्नभिन्नमीश्वरं प्रति-
पादयन्ति । तत्र को वा तथ्य ईश्वरः ?

आस्तिकः— साधु पृष्टं त्वया । मतभेदादीश्वरस्य
नामानि परं भिद्यन्ते । ईश्वरस्तावदेक एव । तमेव

केचिद्विष्णुरिति, अपरे शिव इति, अन्ये बुद्ध इति
चाहुः ।

नास्तिकः— आर्य, अस्ति चेदीश्वरः स मूढः । यतो
हेतस्मिन्नतिमहति न्यग्रोधपादपेऽत्यल्पानि फलानि,
मृणालकोमलायां तनीयस्यां कूष्माण्डलतायामति-
महान्ति फलानि च सृजन्नीश्वरो बालिश एव भवि-
तुमर्हति । (एवमाचक्षणे तस्मिन्नेकं वटफलं नास्ति-
कस्य शिरस्यपमत् । तदवलोक्यास्तिकस्तमाह—

आस्तिकः— पाषण्डहतक, विद्विदानीपीश्वरस्य महि-
मानम् । न्यग्रोधवृक्षोऽयं छायार्थिभिः पथिकैः
पशुभिश्च प्रतिक्षणमाश्रीयते । यद्यस्य फलानीश्वरः
कूष्माण्डतुल्यान्यस्रक्ष्यत् तर्हि तेषां फलानां पतनेन
बहवः प्राणिनो व्यपत्स्यन्त । तादृश्या विपत्तेः
परिरक्षितुं न्यग्रोधवृक्षोऽयं भगवता छायाप्रदानः
सृष्टः ।

नास्तिकः— आचार्य, सत्यमुपन्यस्तं भवता । तत्त्व-
मेव कथयन्ति श्रुतयः शास्त्राणि च । अस्तीश्वरः
सर्वज्ञः । सोऽत्यन्तं क्रान्तदर्शी दयालुश्च । तस्यैव

कारुण्येनाहमितः सजीवो ब्रजामि । नमो भगवते
लोकस्य नियन्त्रे सर्वशक्ताय ।

३१. राजा कविश्च ।

अहं च त्वं च राजेन्द्र
लोकनाथावुभावपि ।
बहुव्रीहिरहं राजन्
पृथीतत्पुरुषो भवान् ॥ १ ॥

राजंस्त्वत्कीर्तिचन्द्रेण
तिथयः पूर्णिमाः कृताः ।
मद्देहान्न बहिर्याति
तिथिरेकादशी भयान् ॥ २ ॥

सर्वज्ञ इति लोकोऽयं
भवन्तं भाषते मृषा ।
पदमेकं न जानीषे
वक्तुं नास्तीति याचके ॥ ३ ॥

अपूर्वेयं धनुर्विद्या

भवता शिक्षिता कथम् ।

मार्गणौघः समायाति

गुणो याति दिगन्तरम् ॥ ४ ॥

यदस्ति तद्दासीति

नैतच्चित्रमवैम्यहम् ।

भयं स्वप्नेऽपि ते नास्ति

दत्तं तद्विद्विषां कथम् ? ॥

सर्वदा सर्वदोऽसीति

मिथ्या त्वं कथ्यमे जनैः ।

नारयो लेभिरे वृष्टं

न वक्षः परयोपितः ॥

यशोदयामण्डितकान्तदेहो

बाल्येऽपि गोपालजनस्य नेता ।

गोमण्डलं पाप्मि बलेन युक्तः

कथं न राजन् पुरुषोत्तमोऽसि ॥

३२. शिविः ।

आसीत् पूर्वमुशीनरेषु धार्मिको दयालुः सत्यमन्ध-
श्च शिविर्नाम नरपतिः । यः खलु सर्वाणि भूतान्या-
त्मवत् पश्यन् न केवलं मनुष्यान् एव किन्तु पशुपक्ष्यादी-
नपि प्रेम्णा पर्यपालयत् । इतरेषां प्राणिनां जायमानसु-
पद्रवमात्मन एवामन्यत ।

श्रूयते च— एकदा कश्चिच्छयेना बुभुक्षितः कपोत-
मेकमन्वधावत् । कपोतोऽपि शयेनाद्धीतो द्रुतं पला-
यमानः शिविं राजानं शरणमगच्छत् । राजा च त-
मभयप्रदानेन सान्त्वयामास । तेन समयेन शयेनोऽपि
द्रुतं धावन् राजान्तिकमाजगाम । उवाच च— 'राजन्,
बुभुक्षा मामत्यन्तं पीडयति । चिरादिसं कपोतमनुधा-
वन्नप्सि । परं ग्रहीतुं नाशकम् । इदानीं मे मनोरथः
फलितः । मुञ्च मे कपोतम्' इति । राजाब्रवीत्—
'विहगोत्तम, अयं तपस्वी कपोतो रक्षार्थं मामुपगतः ।
शरणागतस्य परिपालनमेव राज्ञः प्रथमो धर्मः । तस्मा-
दिसं न मोक्तुमुत्सहे' इति ।

श्येनोऽवदत्— ‘राजन्, यथायं कपोतो रक्षार्थी तथाहमपि भिक्षार्थी त्वामुपसन्नः । शरणागतयोरेकस्याङ्गीकारः अन्यस्य तिरस्कारश्चायुक्तः । अपि च निराहारस्य मे द्वित्राणि दिनान्यतीतानि । यदि कपोतमिमं न मुञ्चसि तर्ह्यद्यैव मे प्राणा विपत्स्यन्ते । विपश्रे च मयि मम पुत्रा दाराश्चानाथा परिष्यन्ति । तेन ते महानधर्मः स्यात् । अतो बहूनां रक्षणार्थं मुच्यतामयमेकः कपोतः’ इति । राजाचष्ट— ‘महाभाग, तव तावदन्यदेव भक्ष्यं कल्पयामि । तेन त्वं जीवितं धारयिष्यसि । कपोतश्चायं रक्षितो भविष्यति’ इति ।

श्येनोऽकथयन्— ‘राजन्, कपोतो नाम श्येतानां विधात्रा विहित आहारः । अतः कपोतादन्यैर्वस्तुभिर्न मे प्रयोजनम्’ इति । राजाह— ‘अयि पत्रिन्, वृथायं ते निर्वन्धः । मम जीवितस्य व्ययेनाप्यस्य प्राणाः परिरक्षणीया इति धीरो मे निश्चयः । अतः कपोतादन्यदभिमतं वस्तु याचस्व । तत् ते दास्यामि’ इति ।

श्येन आह— ‘राजन्, यदीदृशस्ते निश्चयस्तर्हि मास्तु कपोतस्य त्यागः । तव शरीरस्य दक्षिणभागात्

कपोतप्रमाणं मांसमुत्कृत्य मह्यं देहि । तद्भक्षणेनाहं
 वृष्टो गमिष्यामि' इति । तच्छ्रुत्वा राजा सन्तुष्टान्तर-
 ङ्गे । यदि महेहमांसैर्नैकस्य प्राणिनो रक्षणं भविष्यति
 तर्हि कृतार्थं मे जनुरित्याभाष्य सविधे तिष्ठन्त्याः स्व-
 भार्याया मुखे चक्षुः पातयामास ।

राजन्यपुत्री सा साध्वी पत्युराकृतमत्रगत्य तस्य
 विशदं यज्ञः पालयितुमिच्छन्ती खड्गमादाय तस्य दक्षि-
 णाङ्गान्येकैकश्लिष्टत्वा मांसमादाय तुलामारोपयत् ।
 यथा यथा मांसमारोपयत् तथा तथा कपोतो गुरुता-
 माच्छेत् । शरीरस्य दक्षिणभागः समग्रोऽप्यवसन्नः ।
 तदानीं राज्ञां वामनयनादेकोऽश्रुचिन्दुः क्षितौ पपात ।
 तदवलोक्य कपोतः— 'राजन्, मांसदाने तवास्ति
 खद इत्यश्रुचिन्दुः कथयति । नाहं ते मांसं गृह्णीष्याम्'
 इति वदन् प्रस्थितः ।

राजा ब्रवीति 'महासत्त्व, अन्यथा न मन्तव्यं
 भवता । तुलार्या कपोतमद्यापि गुरुतरं दृष्ट्वा दक्षिण-
 भागस्येवात्मनोऽपीदानीं परं प्रयोजनं भविष्यतीति
 चिन्तयतो वामभागस्याविरासीत् प्रभेदः । तेनायं

वामादक्षः सन्तोषवाप्यः समुत्पन्नो न तु शोकवाप्यः ।
 अतः कपोतस्य प्रतिनिधित्वेन यम कृत्स्नं शरीरमेव
 स्वीक्रियतामिति वदन् स्वयमेव तुलामारोह । तस्मि-
 न्नेव क्षणे नभस्तः पुष्पवृष्टिः पपात । देवदुन्दुभयो
 नेदुः । सर्वे लोकाः साश्चर्या बभूवुः ।

इयेनकपोतावपि दिव्यरूपधरो भूत्वा-- 'राजन,
 आवां वामवानलौ, तव भृतदर्या परीक्षितुमागतौ ।
 मत्स्यं दयालुरेवामि । चिरं विजयस्व' इत्युक्त्वा स्व-
 स्थानमारोहताम् । राजापि देवतानां प्रसादेन सद्य
 एवाक्षताङ्गो भूत्वा प्रथितयशाश्चिरं राज्यं चकार ।

३३. महीशूरमहाराजः ॥

अयं महीशूरदेशस्याधिपतिः श्रीमान् कृष्णराजस्तत्र
 भवतो यशोमान्नावशिष्टस्य श्रीचापराजेन्द्रस्य ज्येष्ठा-
 त्तमजः । महाराजोयं १८५४ तमे क्रिस्त्वब्दे स्वजन्मना
 वसुमतीमभूषयत् । बाल्ये च तत्तदाचार्यैः साधु शिक्षि-
 तोऽयं महाराजो बहुषु विद्यासु प्रावीण्यमध्यगच्छत् ।



His Highness the Maharaja
Sir Sri KRISHNARAJA WADAIYAR Bahadur G.C.S.I., G.B.E.
Maharaja of Mysore

महाराजस्यास्य जनकः श्रीचामराजेन्द्रः १८९४ तमे क्रिस्तुवर्षे भवितव्यताबलादिकोनत्रिंशे वयसि लोकान्तरमयामीत् । तदनु श्रीकृष्णराजोऽयं १८९५ तमे वर्षे जनवर्गिणामस्य प्रथमे दिवसे शुभे मुहूर्तेऽभिषिक्तः सिंहासनमारुक्षत् । परन्त्वयं तदात्वे दशवर्षः कुमार आसीत् । अतः पञ्चर्षाणि वाणीविलासनाभिधानारख्या तस्य माता तन्प्रतिनिधिचेन राज्यमकरोत् । महाराजोऽयं १९०२ तमे क्रिस्त्वब्दे प्राप्तवयस्को राज्याधिकारमविन्दत ।

लब्धाधिकारोऽयं महाराजः स्वकौशल्येन सुधिया ममात्यानां साहाय्येन च स्वराज्ये नवनवान् परिष्कारान् विदधानः प्रजानां चेतामि रञ्जयन् स्वदेशमन्युवतां दशामलम्भयत् । धर्मशास्त्रैरुपदिश्यमानान् राजधर्माननुजिहानः कालोचितां मरणमनुवर्तमानश्चायं स्वीयानि कर्षाणि सावधानेन चेतसा निर्वहति । अपि च महाराजोऽयं राज्यकार्यविचारार्थं प्रतिष्ठापितायाः राजाधनिनिधिमपायाऽलन्दपनुरुष्यैव राज्यं करोति । येन प्रजाः पूर्णमनोरथास्तृप्ता भवन्ति ।

महाराजोऽयं प्रजासु विद्ययाः प्रचारे यद्वादरः स्व

राज्ये स्वतन्त्रां सर्वकलाशालां प्रत्यतिष्ठपत् । ग्रामे ग्रामे
पाठालयान् प्रतिष्ठाप्य बालानां बालिकानां च प्राथ-
मिकविद्याभ्यासं परं परिपोषमनैषीत् । महीशूरदेश-
ऽस्मिन् क्वचित् क्वचिन्निर्वन्धविद्याभ्यासोऽपि कृता-
रम्भो दृश्यते । स्त्रीणां विद्याभ्यासाय पृथक् पाठालयाः
परिकल्पिताः । देशेऽस्मिन्नाङ्गलावैर्वाप्यपि समु-
त्कृष्टां पदवीमारोपिता । अत्रैका संस्कृतविद्याशाला
महाराजेन सादरं पोष्यमाणा दिने दिने वृद्धिमुपैति ।
विपुलं धनं व्ययीकृत्य महार्थाः प्राक्तनाः संस्कृतग्रन्थाः
सम्पुञ्ज्य प्रकाश्यन्ते । नीचवर्गीयाणां शिक्षणेऽपि महा-
न्तं यत्नमादधाति । ते चात्र प्राधान्येन जीवनोपयुक्ता
व्यवसायविद्याः शिक्ष्यन्ते । किं बहुनोक्तेन । महीशूर-
राज्यमिदं विद्याभ्यासविषये भारतवर्षीयाणामितरेषां
राज्यानां धुरिं प्रतिष्ठामर्हति ।


अपि चायं महाराजः स्वराज्ये तत्र तत्र कुल्यातटा-
कादीनां निर्माणेन कृषिकर्मण्यतिमात्रं सौकर्यमातनोति ।
तेनास्मिन् देशे सर्वत्रापि सुभिक्षमेवास्ते दुर्मिक्षं तु दुर्नि-
रीक्षमेव । विद्युच्छक्तेर्व्यवसायोऽप्यस्मिन् देशेऽनन्यसा-
मान्यः समवलोक्यते । ये चान्ये प्रजाहितकारिणः परि-

ष्कारास्ते सर्वेऽपि महीशरदेशेऽस्मिन् द्रष्टुं शक्याः ।
इत्थं महाराजोऽयं प्रजाभ्यो गृहीतं बलिं तासामेव
भृत्यर्थं सहस्रगुणतयोत्सृजति ।

महाराजानां राज्यावाप्तेः परं पञ्चविंशतितमे वर्षे
राजतोत्सवः पञ्चाशत्तमे वर्षे हैमोत्सवः, षष्टितमे वर्षे
हैरोत्सवश्च प्रचाल्यते । समनन्तरातीते १९२७ तमे
वर्षे महता विभवेन प्रवृत्तो महाराजस्यास्य राजतो-
त्सवः प्रजाभिर्गवालशुद्धमपन्दानन्दभरिताभिरभिनन्दि-
तः । सोऽयमुदारचरितो महाराजः प्रजानां भूयो हित-
मन्विच्छन् भगवतः कारुण्येन हैमहैरमहोत्सवां चानुभ-
वन् सानन्दश्चिरमेधतामित्याशास्महे ॥

३४. भारतवर्षम् ॥

पुरा भरतनाम्ना चक्रवर्तिना परिपालनादस्य देशस्य
भारतवर्षमिति व्यपदेशः सिद्धः । यदधुना 'इण्डिय'
इति व्याहरन्ति तदस्य वैदेशिकैः कल्पितं नामभेयम् ।



भारतवर्षमिदं यद्यप्येभ्यःखण्डस्यैकदेशत्वेन विभक्तं तथाप्यतिविशालतया देशान्तरेभ्यो विशिष्टतया च खण्डान्तरत्वेन विभागमहति । तदिदं पश्चिमतः भिन्धुनदारमसमुद्राभ्यां, दक्षिणतो भारतमहासागरेण, पूर्वतो

वङ्गाग्निना, उत्तरतो हिमालयश्रेण्या च परिगतं प्रायेण त्रिकोणाकारं भवति ।

भारतखण्डस्यास्य दैर्घ्यं काश्मीरदेशात् कुमारीपर्यन्तं ९५० क्रोशाः, विस्तारः सिन्धुमुखात् गङ्गामुखपर्यन्तं ९०० क्रोशाश्च भवन्ति । इदं च भारतवर्षं 'आर्यावर्तः' इति 'दक्षिणापथः' इति च द्वेषा विभज्यते । आलेख्यं पश्यत । भारतवर्षस्य मध्यभागे विन्ध्याद्रिः पूर्वापरायनस्तिष्ठति । हिमाद्रेर्विन्ध्याद्रेश्चान्तराले दृश्यमानो भाग आर्यावर्तः । विन्ध्याद्रिमारभ्य दक्षिणतः कुमारीपर्यन्तमायतो भागो दक्षिणापथः ।

आर्यावर्तः प्रायेण समभूभागः । हिमालयादुद्भूय बह्वस्तरङ्गिण्यो भूभागेऽस्मिन् प्रवहन्ति । तासु गङ्गा-ब्रह्मपुत्राभिधामे तत्रौ सिन्धुसवाख्यो नदश्च प्रधानभूताः । गङ्गासिन्धु हिमाद्रेरुद्भवतः । ब्रह्मपुत्रा तु हिमाचलगतं सुरङ्गामार्गमाश्रित्य त्रिवेतदेशात् प्रवहति । आर्यावर्तोऽयं विविधानां पुण्यतीर्थानां पुण्यक्षेत्राणां चायतनत्वात् पुण्यभूमिरित्युच्यते ।

दक्षिणापथः पर्वतैर्नदीभिश्चाकीर्णः सस्याह्यो देशः ।
 मुम्बापुरादारभ्य कुमारीपर्यन्तं पश्चिमपर्वतावलिः, तत्पूर्-
 वतः पूर्वपर्वतावलिश्च सन्तिष्ठते । पश्चिमपर्वतावलेः
 पश्चिमतः समुद्रपर्यन्तमायतो भागः परशुरामक्षेत्रमि-
 त्याख्यायते । दक्षिणापथेऽस्मिन् प्रधानभूता नद्यः—
 महानदी गोदावरी कृष्णा कावेरी च । एताः सर्वा पू-
 र्वसागरमभिधावन्ति ।

भारतवर्षमिदं पुरा भरतभगीरथदशरथप्रभृतयस्ततो
 हर्षाशोकप्रभृतयश्च हैन्दवा राजानः परिपालयामासुः ।
 ततः क्रमेण ग्रीसदेशीयाः पोर्तग्रीसदेशीयाः फ्रान्स्दे-
 शीयाश्च जैत्रयात्रापश्चादभ्येत्य राज्यमिदं स्वायत्ती-
 कर्तुं बहुतरमयतन्त । किन्तु तेषां यत्ना मुष्वाऽभूवन् ।
 तदनु महम्मदीयाः समेत्य राज्यमिदं कञ्चित्कालमवि-
 धरुः । परन्त्वन्तत इदमाङ्गलाधिपतेर्वशमयासीत् । स-
 म्प्रति स एवास्य सार्वभौमः । तस्य शासनमनुरु-
 न्धानाः श्वताधिका हैन्दवा महम्मदीयाश्च सामन्ता-
 स्तत्तद्देशस्याधिपत्यं भजन्ति ॥

भारतवर्षेऽस्मिन्नद्यत्वे परश्शतानि नगराणि विद्यन्ते ।
 तेषामष्टसप्ततिर्नगराणि लक्षार्धाधिकैः, एकोनत्रिंशच्च न-

राणि लक्षाधिकैश्च जनैरध्युष्यन्ते । तत्रापि कालिघट्ट-
पुरं मुम्बापुरं पद्रपुरं चेति त्रीणि नगराणि प्रधानतमा-
नि । आहत्य भारतवर्षेवाभिनां जनानां मङ्ग्या
२९०,०००,००० .

भारतखण्डेऽस्मिन् प्रधानभूता वृत्तिः कृषिः । अत्र-
त्यानां जनानां त्रिषु द्वौ भागौ कृषिकर्मणैव जीविकां
निर्वर्तयतः । अत्र प्राधान्येन संवर्धयमानानि धान्यानि
प्रियङ्गुः शालिर्गोधूमश्च । मापमुद्गादीन्यपि धान्यानि
तत्र तत्राभिवर्धयन्ते । कापोभीनीलीपभृतयस्तन्तूपयुक्ता
औषधयोऽप्यदभ्रतया परोप्यन्ते । वाणिज्यमपि
भारतीयैः साधारण्येनास्पृश्यता वृत्तिः । अथापि नैषा
वृत्तिस्तेषां मध्ये लब्धोपचया दृश्यते ।

विविधासु कलास्वपि भारतीयाः प्रावीण्यममजन्त ।
वयने सीवने चित्रलेखने शिल्पकलायां च नितरं निपुणा
अभूवन् । भारतीयैः पुरा मसृणमसृणान्यंशुकानि निर-
मायिषत । इतराप्यपि लोकयात्रापेक्षितान्युच्चावचानि
वस्तून्युदपादिषत । परन्त्विदानीं विदेशीयानां वस्तुना-
मभियोगेन भूयस्यां भारतवर्षीयाः वृत्तयः कथावश-
षतामगमन् ।

विद्यायां विषये भारतवर्षमिदं खण्डान्तराण्यतिशेते ।
पुराकल्प एवात्र जना व्युत्पन्नमतयोऽभूवन् । तत्फल-
त्वेन च तैर्वेदाः शास्त्राणि पुराणानि काव्यान्यन्यानि
च विविधानि ग्रन्थरत्नानि विरच्य गुरुशिष्यपरम्परायां
पर्यपालिषत् । सम्प्रति जगत्पुपलभ्यमानेषु ग्रन्थेषु
वैदिकग्रन्था एव प्राचीनतमाः । खण्डान्तरेषु पुनः
प्राकालभवानां ग्रन्थानां वार्तापि नाधिगम्यते । व्या-
करणे गणिते ज्योतिषे अश्ववेदे धनुर्वेदे आयुर्वेदे च
भारतीया लोकोत्तरं वैचक्षण्यं प्राचकटन् ।

किं बहूनां क्तन । महाधीराणां महोदाराणां महाधि-
यां महान्मनां महर्षीणां महायतीनां महाकवीनां महा-
नदीनां महापर्वतानां महाक्षेत्राणां महानिधीनां सद्गुणा-
नां सत्कर्षणां सदाचाराणां सतां सतीनां चाकरभूत-
मिदं भारतवर्षं समुत्कृष्टत्वेन गणनीयेषु मातृकादेशेष्व-
न्यतमं भवति । सैषा भारतभूमिराङ्गलाधिपतेर्मकुटे
महार्था मणिरिव वाधाति ॥

जननी जन्मभूमिश्च स्वर्गादपि गरीयसी ।

३५. पद्यमाला ॥

गुणी गुणं वेत्ति न वेत्ति निर्गुणः

बली बलं वेत्ति न वेत्ति निर्बलः ।

पिको वसन्तस्य गुणं न वायसः

करी च सिंहस्य बलं न मूपिकः ॥ १ ॥

दुर्गस्त्रिकूटः परिखा समुद्रो

रक्षांसि योधा धनदाच्च वित्तम् ।

शास्त्रं च यस्याश्नसा प्रणीतं

स रावणो देववशाद्विषत्रः ॥ २ ॥

यः परस्य विषमं विचिन्तयत्

प्राप्नुयात् स कुमतिः स्वयं हि तत ।

पूतना हरिवधार्थमाययौ

प्राप सैव वधमान्मनस्ततः ॥ ३ ॥

सत्सङ्गाद्भवति हि साधुता खलानां

साधूनां न हि खलसङ्गमात् खलत्वम् ।

आमोदं कुसुमभवं मृदेव धत्ते

मृदन्धं न हि कुसुमानि धारयन्ति ॥ ४ ॥

विद्यया विमलयाप्यलङ्कृतो

वुर्जनः सदसि मास्तु कश्चन ।

साक्षरा हि विपरीततां गताः

केवलं जगति तेऽपि राक्षसाः ॥ ५ ॥

कर्पूरधूलिरचितालवालः

कस्तूरिकाकुङ्कुमलितदेहः ।

सुवर्णकुम्भैः परिषिच्यमानो

निजं गुणं मुञ्चति नो पलाण्डुः ॥ ६ ॥

आरम्भगुर्वी क्षयिणी क्रमेण

लघ्वी पुरा वृद्धिमुपैति पश्चान् ।

दिनस्य पूर्वार्धपरार्धभिन्ना

लायेव मैत्री खल सज्जनानाम् ॥ ७ ॥

मृगा मृगैः सङ्गमनुव्रजन्ति

गावश्च गोभिस्तुरगास्तुरङ्गैः ।

मूर्खाश्च मूर्खैः सुधियः सुधीभिः

समानशीलव्यसनेषु सख्यम् ॥ ८ ॥

रत्नैर्महाब्धेस्तुतुषुर्न देवा

न भेजिरे भीमविषेण भीतिम् ।

सुधां विना न प्रययुर्विरामं

न निश्चितार्थाद्विरमान्ति धीराः ॥ ९ ॥

अद्यापि नोज्झति हरः किल कालकूटं

कूर्मो विभर्ति धरणीं खलु पृष्ठभागे ।

अम्भोनिधिर्वहति दुस्तरवाडवाग्ने-

मङ्गीकृतं सुकृतिनः परिपालयन्ति ॥ १० ॥

प्रारभ्यते न खलु विघ्नभयेन नीचैः

प्रारभ्य विघ्नविहता विरमन्ति मध्याः ।

विघ्नैः पुनः पुनरपि प्रतिहन्यमानाः

प्रारब्धमुत्तमजना न परित्यजन्ति ॥ ११ ॥

निन्दन्तु नीतिनिपुणा यदि वा स्तुवन्तु

लक्ष्मीः समाविशतु गच्छतु वा यथेच्छम् ।

अद्यैव वा मरणमस्तु युगान्तरे वा

न्याय्यात्पथः प्रविचलन्ति पदं न धीराः ॥

पद्माकरं दिनकरो विकचं करोति

चन्द्रो विक्रासयति कैरवचक्रवालम् ।

नाभ्यर्थितो जलधरोऽपि जलं ददाति

सन्तः स्वयं परहिते विहिताभियोगाः ॥ १३ ॥

सर्पाः पिवन्ति पवनं न च दुर्बलास्ते
 भृशैस्त्वृणैर्वनगजा बलिनो भवन्ति ।
 कन्दैः फलैर्मुनिवराः क्षपयन्ति कालं
 सन्तोष एव पुरुषस्य परं निधानम् ॥ १४ ॥

तृष्णां छिन्धि भज क्षमां जहि पदं पापे रतिं मा कृथाः
 सत्यं ब्रह्मनुयाहि साधुपदवीं सेवस्व विद्वज्जनान् ।
 मान्यान् पानय विद्विषोऽप्यनुनय प्रच्छादय स्वान् गुणान्
 कीर्तिं पालय दुःखिते कुरु दयामेतत्सर्ता लक्षणम् ॥

कस्त्वं भद्र खलेश्वरोऽहमिह किं घोरं वने स्त्रीयते ?
 शार्दूलादिभिरेव हिंस्रपशुभिः खाद्योऽहमित्याशया ।
 कस्मात् कष्टमिदं त्वया व्यवसितं ? पदेहपांसाशिनः
 प्रत्युत्पन्ननृमांसभक्षणधियस्ते मन्तु सर्वानिति ॥१६॥

विप्रादिमन् नगरे महान् कथय का ? ताल्लट्टुमाणां गणः
 को दाता ? रजको ददाति वसनं प्रातर्गृहीत्वा निशि ।
 को विद्वान् परवित्तवञ्चनविधौ सर्वेऽपि विद्वज्जनाः
 कस्माज्जीवसि हे सखे ? विपकृमिन्यायेन जीवाम्यहम् ॥

कस्त्वं वानर रामराजभवने लेखार्थसंवाहकः

प्राप्तः कुत्र पुरागतः स हनुमान्निर्दग्धलङ्कापुरः ।

बद्धो राक्षससूनुनेति कपिभिः सन्ताडितो भर्त्सितः

स व्रीडात्तपरामवो वनमृगः कुत्रेति न ज्ञापते ॥

क तिष्ठतस्ते पितरौ ममेवेत-

त्यपर्णयोक्ते परिहासपूर्वम् ।

क वा ममेव श्वशुरौ तवेति

तामीरयन् सस्मितमीस्वरोऽव्यान् ॥ १९ ॥

कथयत कथमेषा मेनया विप्रदत्ता

शिव शिव गिरिपुत्री बुद्धकापालिकाय ।

इति वदति पुरन्ध्रीमण्डले सिद्धिलेश-

व्ययकृतवरवेषः पातु वः श्रीमहेशः ॥ २० ॥

कस्त्वं शूली मृगय शिषजं नीलकण्ठः प्रियेऽहं

केकामेकां कुरु पशुपतिर्नैव दृश्ये विषाणे ।

स्थाणुमृग्धे न वदति तरुर्जावितेशः शिवाया

गच्छाटव्यामिति हतवचाः पातुवश्चन्द्रचूडः ॥ २१ ॥

हे हेरम्ब किमम्ब रोदिपि कथं कर्णो लुठत्यग्निभूः

किं ते स्कन्द विचेष्टितं मम पुरा सङ्ख्या कृतां चक्षुषाम् ।
नैतत्तेऽप्युचितं गजास्य चरितं नामां मिमीतेऽम्ब मे
तावेवं सहसा विच्छोक्य हसितव्यग्रा शिवा पातु वः ॥

अम्बा कुप्यति तात मूर्धनि धृता गङ्गेयवृत्सृज्यतां

विद्वन् षण्णुख का गतिर्मयि चिरं तस्याः स्थिताया वद ।
रोषावेशवशादशेषवदनैः प्रत्युत्तरं दत्तवा-

नम्भाधिर्जलधिः पयोधिरुदधिर्वारानिधिर्वारिधिः ॥

किं गोत्रं किमु जीवनं किपु धनं का जन्मभूः किं वयः

किं चारिव्यममुष्य के सहचराः के वंशजाः प्राक्तनाः ।
का माता जनकः शिवस्य क इति प्रह्वेण पृथ्वीभृता
पृष्टाः सस्मितनम्रमूकवदनाः सप्तर्षयः पान्तु वः ॥

लोले ब्रूहि कपालिकामिनि पिता कस्तं पतिः? पाथसां

कः प्रत्येति जलादपत्यजननं? प्रत्येति यः प्रस्तरान् ।

इत्थं पर्वतमिन्धुराजनुतयोराकर्ण्य वाक्चातुरीं

संस्मेरस्य हरेर्हरस्य च मुदो निघ्नन्तु विघ्नं तु वः ॥

भिक्षार्थी स क यातः सुतनु बलिमखे ताण्डवं काद्य भद्रे
मन्ये वृन्दावनान्ते क नु स मृगशिशुर्नैव जाने वराहम् ।
बाले कच्चिन्न दष्टो जरठद्रुषपतिर्गोप एवास्य वेत्ता
लीलासँछाप इत्थं जलनिधिदिमवत्कन्ययोस्त्रायतां वः ॥

कोऽयं द्वारि हरिः प्रयाह्युपवनं गाखामृगस्यात्र किं
कृष्णोऽहं दयिते विधेमि सुतरां कृष्णादहं वानरात् ।
राधेऽहं मधुसूदनो व्रज लतां तामेव पुष्पान्विता-
मित्थं निर्वेचनीकृतो दयितया ह्रीणो हरिः पातु वः ॥

अङ्गुल्या कः कवाटं प्रहरति

कुटिले माधवः किं वमन्तो

नो चक्री किं कुलालो न हि

धरणिधरः किं द्विजिह्वः फणीन्द्रः ।

नाहं घोराहिमदीं किमुत


खगपतिः नो हरिः किं कपीन्द्रः

इत्येवं सत्यभामाप्रतिवचन-

जितः पातु वश्चक्रपाणिः ॥ २८ ॥

कृष्णेनाम्ब गतेन रन्तुमसकृन्मृद्भक्षिता स्वेच्छया
 सत्यं कृष्ण क एवमाह मुसली मिथ्याम्ब पश्याननम् ।
 व्यादेहीति विकामिते च वदने दृष्टा समस्तं जग-
 न्माता यस्य जगाम विस्मयपदं पायात्स वः श्रीपतिः ॥

वेदानुद्धरते जगन्निवहने भृगोलमुद्भिभ्रते
 दैत्यं दारयते बलिं च्छलयते क्षत्रक्षयं कुर्वते ।
 पौलस्त्यं जयते हलं कलयते कारुण्यमातन्वते
 म्लेच्छान् मूर्च्छयते दशाकृति हृते कृष्णाय तुभ्यं नमः ॥



शब्दमञ्जरी ।

(अध्यय, समासप्रकरण, धातुमालिकासहिता)-

A New and exhaustive Edition
with very useful Foot-notes.

Approved By the Madras, Mysore and
Cochin Text-Book Committees.

Review in the Mysore Maharajah's Sanskrit-College

Magazine :—

पण्डितवरैः P. S. अनन्तनारायणशास्त्रिभिर्विरचिताऽसौ
शब्दमञ्जरी क्रमशः सामान्य कष्टतर कष्टतम शब्दरूपाभ्यां
सविषये बालकानामतीवानुकूल्यं परिपोषयति । अस्यां चा-
धोभागे प्रायशः सर्वत्रोपपादिता व्याकरणांशादिविशेषवि-
षयाः आधुनिकानां गीर्वाणभाषाभ्यासकुतुकिनां विद्यार्थिनां
मतीषु साहाय्यकारिण उत्साहजनकाश्च । व्याख्याताश्चास्तौ
अन्यभागे तिङन्तसमासप्रकरणादिकाः तत्तद्देशेषु विद्यार्थिनां
सुमुखं तत्तद्धानादिकमुत्पादयन्ति येन च भाषान्तरीयताद-
शविषया अपि सुविशदमतायासेन तैर्विज्ञेया भवन्ति । अस्यां
च विदुताः सर्वेपि शब्दाः यत्किञ्चिद्वैलक्षण्यमापन्नाः सर्वा-
स्वपि विभक्तिषु प्रायेण प्रदर्शिता इत्ययमर्थोऽव्यवृत्ता-
त्यानुकूल्याधायकः । तस्मादेवं सौख्यापादनपुरस्सरं भाषा-
ज्ञानोपयोगिनोऽयं शब्दमञ्जरी गीर्वाणभाषाव्यवृत्तिभिः सादरं
बद्धभ्यस्यते तदा ते सर्वेऽपि रुग्णविगतमनोरथाः सम्पद्यन्त
इतोऽयं सर्वविश्वप्रनीया ।

Neatly got up on Good Glazed Paper Price 0-6-0

Do. Ordinary Edition „ 0-5-0

R. SUBRAHMANYA VADHYAR,

Book-Seller & Publisher,

KALPATEY-PALGHAT

